

خُلُفَاءُ الرَّجْمِ

ہی

ترتیبِ خلافت میں قدرت و حکمتِ الہی کی کافرمانی

اور

حضراتِ حسین کے اقدام میں مت کیلئے رہنمائی

از

مولانا سید ابوالحسن علی ندوی

مجلس تحقیقات و نشریات اسلام لکھنؤ

(جلہ حقوق یحییٰ ناشر محفوظ)

باراؤل

۱۴۱۲ھ — ۱۹۹۱ء

کتابت _____ ظہیر احمد کاکوروی
 طباعت _____ لکھنؤ پبلشنگ ہاؤس (آفسٹ)
 صفحات _____ ۲۸
 قیمت _____ ۱۵/-

باہتمام

محمد عیاض الدین ندوی

طابع و ناشر

مجلس تحقیقات و نشریات اسلام پبلسٹس لکھنؤ

(ندوة العلماء)

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله وحده والصلاة والسلام على من لا نبي بعده۔ أما بعد!

پیش نظر سال میں راقم کی ایک بیسٹ و طویل تقریر پیش کی جا رہی ہے جو اس نے ۱۵ محرم الحرام ۱۴۱۲ھ مطابق ۲۸ جولائی ۱۹۹۱ء کو مولانا عبدالشکور ہال واقع احاطہ شوکت علی لکھنؤ میں ان جلسوں کی آخری نشست میں کی تھی، جو ”شہدائے اسلام“ کے عنوان سے ہر سال محرم کے مہینہ میں دارالمسئین لکھنؤ کے زیر انتہام منعقد ہوتے ہیں، اور ہندوستان کے مشاہیر علمائے اہل سنت کو ان میں تقریر و اظہار خیال کی دعوت دی جاتی ہے، راقم کو اس سے پہلے ایک مرتبہ حضرت امام اہل سنت کی حیات میں ان کی دعوت پر اور ان کی وفات کے بعد ایک سے زائد بار اس مجمع عظیم کو خطاب کرنے کا موقع اور سعادت حاصل ہوئی، جو ان جلسوں میں شرکت کے لئے لکھنؤ و بیرون لکھنؤ سے آکر جمع ہوتا ہے۔

یہ تقریر رکارڈ کی گئی تھی، عزیز القدر سید جعفر مسعود حسنی ندوی نے کیسٹ سے اس کو نقل کیا، اور راقم نے اس پر نظر ثانی کی اور ضخیم حذف و اضافہ کے ساتھ اس کو مرتب و مکمل کیا، بیانات و اشارات کے مستند آخذ اور کتابوں کا حوالہ دیا جس سے وہ ایک زیبانی و برجستہ تقریر کے بجائے ایک تاریخی و علمی بحث اور مقالہ بن گیا۔

حضراتِ اہلِ خلفاءِ راشدین (رضی اللہ تعالیٰ عنہم) کے بارے میں ایک فرقہ نے جو ایک خالص نفی و سلبی رویہ اختیار کر رکھا ہے، اور حضراتِ حسینؑ کے بارے میں قریبی زمانہ سے بعض اہل سنت، اہل قلم اور تقریباً کی طرف سے جس غیر مناسب ناقذانہ اور بعض اوقات جارحانہ رویہ کا نمونہ اور مثالیں سامنے آنے لگی ہیں، ان کو سامنے رکھ کر ضرورتاً واضطراراً اس تقریب میں صفائی اور طاقت کے ساتھ اظہار خیال کیا گیا ہے، اور مسلمانوں اور اہل سنت کو بالعموم اس مسئلہ میں توسط و اعتدال اور جامعیت کی دعوت دی گئی ہے، جو ہمیشہ سے اہل سنت کا امتیاز و افتخار اور قابلِ استناد علماء و محققین اور پیشوایانِ دین کا وصف اور شعار رہا ہے۔

اسی کے ساتھ اس رسالہ میں راقم کے اس مضمون کو بھی شامل کیا گیا جو اس نے ۳۲-۳۳ سال پہلے (۱۹۵۹ء میں) "حلقائے اربعہ رضوان اللہ علیہم جیرت انگیز وحدت مزاج و وحدت منہاج" کے عنوان سے لکھا تھا اور رسالہ "فاران" کراچی میں پہلی مرتبہ شائع ہوا تھا، اور اب راقم کی تازہ مفصل کتاب "المنصی" (کوتم اللہ و جہہ) کا ناملہ بنایا گیا ہے، جس کو اہل نظر نے بہت پسند کیا۔

امید ہے کہ ان دونوں مضامین کے یکجا ہوجانے سے وہ جامع و معتدل مسلک اور نقطہ نظر و فصاحت کے ساتھ سامنے آجائے گا، جو اہل سنت کا مسلک رہا ہے، اور اس کو ہمیشہ ان کا شعار اور امتیاز رہنا چاہئے، اللہ تعالیٰ سے دعا اور امید ہے کہ اس رسالہ کو نافع و مؤثر بنائے گا۔ وما التوفیق الا من عند اللہ۔

ابوالحسن علی ندوی

صفحہ ۱۳۱۲
۱۹ اگست ۱۹۹۱ء

داعیہ حضرت شاہ علم اللہ
راعے بریلی

خَلْقًا مِمَّنْ بَعْدَ

ہی

ترتیبِ خلافت میں قدرت و حکمتِ الہی کی کافرمانی

اور

حضراتِ سیدین کے اقدام میں اُمت کیلئے رہنمائی

بِسْمِ اللَّهِ الرَّحْمَنِ الرَّحِيمِ

الحمد لله رب العالمين والصلاة والسلام على رسول
الأميين محمد وآله وصحبه أجمعين، ومن تبعهم
بإحسان ووعايد عوتهم إلى يوم الدين. أما بعد!
أعوذ بالله من الشيطان الرجيم؛

وَالشَّمْسُ تَجْرِي مِثْقَالَ حَبِّ خَلْتِ لَهَا ذَلِكَ تَقْدِيرُ الْعَزِيزِ الْعَلِيمِ

اللہ تعالیٰ اس آیت میں فرماتا ہے کہ آفتاب اپنے مستقر کی طرف (اللہ تعالیٰ
نے اس کے لئے طلوع اور غروب کی جو جگہ متعین کی ہے) بے اختیار نہ بڑھتا اور اس کی
طرف چلتا رہتا ہے، اور یہ اس مالک کا مقدر کیا ہوا اور بنایا ہوا نظام و حساب اور
اس کا قانون ہے، جو "العزیز" بھی ہے، "العلیم" بھی، غالب بھی ہے اور علم والا بھی،
نظام بنانے والا اور حساب مقرر کرنے والا بھی اگر کوئی صرف غالب ہو تو ضروری
نہیں کہ اس کا نظام و حساب حکمت پر بھی مبنی ہو، وہ محض اپنی قوت سے کام لیتا ہے،
لیکن اس کی ساری کارروائی اور کارفرمائی ضروری نہیں کہ حکمت پر مبنی ہو، اور یہ بھی
ہو سکتا ہے کہ حکم دینے والا علیم ہو لیکن غالب نہ ہو تو سارا کام پورا ہونا مشکل ہے۔
حضرات! آپ کو تعجب ہو رہا ہو گا کہ آج کے اس جلسہ سے صبر کا تعلق

صحابہ کرام اور شہدائے اسلام کے فضائل و مناقب سے ہے اس آیت مبارکہ کا کیا تعلق ہے جس میں نظامِ شمسی کا ذکر کیا گیا ہے کہ آفتاب اللہ تعالیٰ کے ارادہ سے ایک خاص جگہ سے چلتا ہے، اور ایک خاص جگہ پہنچتا ہے، اور وہ اپنا پورا سفر اللہ کی قدرت اور اس کے علم کے مطابق طے کرتا ہے؟

میں یہ عرض کروں گا کہ اس آیت کی روشنی اور رہنمائی میں جس میں نظامِ شمسی کا ذکر ہے، آفتابِ رسالت، آفتابِ دینِ حق، آفتابِ دین و دعوت کے نظامِ شمسی کے انضباط اور اپنے مقاصد کی تکمیل کو بھی سمجھا جاسکتا ہے، ان کا معاملہ بھی یہی ہے کہ اس میں اتفاقات کوئی چیز نہیں ہیں، وہ سب اللہ کے منشا اور اس کے حکم کے مطابق اور اس کی حکمت کے عین موافق گردش کرتے ہیں، اور اس کے تابع ہو کر ان کا نظام چلتا ہے۔

آپ اس نظامِ نیابت کو دیکھیں جو "خلافتِ راشدہ" کے لقب سے مشہور ہے کہ آنحضرت محمد رسول اللہ صلی اللہ علیہ وآلہ وسلم کے دنیا سے سفر کرنے کے بعد جو شخصیتیں من خلافت پر آئیں اور پھر جس ترتیب کے ساتھ مندر خلافت پر متمکن ہوئیں اور اللہ تعالیٰ نے فرائضِ خلافت ادا کرنے کا جو موقعہ ان کو عطا فرمایا یہ بالکل "ذَلِكَ تَقْدِيرُ الْعَزِيزِ الْحَلِيمِ" کا منظر ہے، اس سلسلہ کو اللہ تعالیٰ نے ایسی ترتیب اور ایسے نظام کے ساتھ چلایا کہ وہ اس کی رحمت و اسعہ، اس کی حکمت بالغہ اور اس کی قوتِ قاہرہ کی ایک مثال ہے۔

دنیا کے مذاہب و ادیان اور اقوام و ملل اور فلسفہ غنائیخ پر نظر رکھنے والے مفکرین اگر کہیں حج ہوں اور ان کو اس کا پورا اختیار دیا جائے کہ وہ اپنے

تاریخی تجربہ اور مذاہب و ادیان اور اقوام و ملل کے اسباب زوال و ارتقاء کے مطالعہ کی مدد سے اس سے بہتر ترتیب قائم کریں تو میں یقین کے ساتھ کہتا ہوں، اور تاریخ اور فلسفہ تاریخ کے ایک طالب علم اور خاص طور پر ادیان و ملل کی تاریخ کا مطالعہ کرنے والے فرد کی حیثیت سے پورے دعوے کے ساتھ کہتا ہوں کہ وہ اس سے بہتر ترتیب سوچ نہیں سکتے اور اس کا تصور بھی نہیں کر سکتے، اکثر ایسا ہوا ہے کہ کوئی عہد گزار گیا ہے، یا ملوک و سلاطین کا کوئی سلسلہ مکمل و مختتم ہو چکا ہے کوئی سلسلہ حکومت یا شاہی خاندان اپنی مدت ختم کر چکا ہے بعد میں فلسفہ تاریخ پر نظر رکھنے والے جو لوگ آئے اور انھوں نے ان کی ترتیب پر اور اس ترتیب کے نتائج پر اور پھر ملک و معاشرہ پر پڑنے والے اس کے اثرات پر غور کیا تو ان کو کہیں نہ کہیں یہ کہنے کا موقع ضرور مل گیا کہ اگر ایسا ہوا ہوتا تو زیادہ بہتر تھا، فلاں کے بعد اگر فلاں آیا ہوتا تو زیادہ اچھا ہوتا، اگر وہ پہلے نمبر پر ہوتا تو زیادہ مفید ثابت ہوتا، اگر وہ دوسرے نمبر پر آیا ہوتا تو زیادہ بہتر ثابت ہوتا، اور پھر جیسا کہ کسی کہنے والے نے کہا ہے کہ ایک حرف "کاش" ایسا ہے کہ مجھے تو جگہ لکھنا پڑا ہے۔

یک حرف کاش کیست کہ صد جا نوشتہ ایم

وہ بھی تو جگہ لکھتے پر مجبور ہوتا کہ کاش ایسا ہوتا، کاش ویسا ہوتا، میں دعوے کے ساتھ کہتا ہوں کہ صرف مسلمان ہی نہیں دنیا کی دوسری قوموں کے اعلیٰ تعلیم یافتہ حضرات اور مغربی اقوام کے بہترین مفکرین، تاریخ داں اور فلاسفہ اور بڑے بڑے مبصرین جمع ہو کر اسلام کے عہد اول کی تاریخ کا مطالعہ کریں

اور ان کو آزاد چھوڑ دیا جائے، اور کہہ دیا جائے کہ وہ اپنے ذہن و دماغ سے اور اپنے تاریخی مطالعہ کی روشنی میں اس دین کی حفاظت کرنے والوں، اور اُس کو دنیا میں پھیلانے والوں کا ایک چارٹ تیار کریں اور ایک نقشہ بنائیں کہ کس کو کس کے بعد آنا چاہئے تھا، تو میں دعوے کے ساتھ کہتا ہوں کہ اس سے بہتر چارٹ بنا نہیں سکتے۔

مذہب و آدیان کی تاریخ بتاتی ہے کہ دین کے لئے جو چیز سب سے زیادہ ضروری ہے (میں بڑھکھی ہڈی نہیں کہوں گا، اس کے لئے یہ روح کا درجہ رکھتی ہے) وہ اس دین کی حفاظت کا کام ہے، اس کا لانے والا، اس کا حامل اول اس کو جس طرح لایا ہے، اور اس میں جس چیز کا جو مقام ہے اور جس چیز کا جو درجہ اور اس کی جو ترتیب ہے، اس کے مطابق اس کا جانشین اس کو قائم رکھے، اور اس میں ذرا بھی تبدیلی کا روادار نہ ہو، یہ سب سے ضروری اور اہم کام ہوتا ہے، مذہب کی تقدیر کا اس پر انحصار ہوتا ہے کہ پیغمبر کے بعد (اس دین کے اولین لانے والے کے بعد) کون اس کی جگہ لیتا ہے کہ دین اپنی اصلی حالت اور صحیح ترتیب پر، اور اس کی تعلیمات اپنی اہمیت کے مطابق اپنے مقام پر قائم و باقی رہیں؟

ایمانِ کامل کے بعد، معرفتِ الہی کے بعد اور توحیدِ خالص کے بعد دنیا میں جو بہترین اوصاف ہو سکتے ہیں، اور نفسیاتِ انسانی کے ماہرین اور مراتبِ کمال کے نبض شناسوں نے جو اعلیٰ ترین اوصاف تجویز کئے ہیں وہ سارے اوصاف اور وہ سارے کمالات ایک طرف رکھے جائیں ان میں سب سے زیادہ

کسی مذہب کے بقا کے لئے (میں) ارتقاء نہیں کہتا، ارتقاء تو بعد کی چیز ہے جو چیز سب سے زیادہ ضروری ہے، وہ ہے جذبہ حفاظت، اور نبی کی تعلیمات کے بارہ میں شدید غیرت، میں تقویٰ کا ذکر یہاں نہیں کرتا، خلفاء اربعہ بلا کسی استثناء کے تقویٰ کے ایسے اعلیٰ ترین مقام پر فائز تھے، جس کا تصور بھی بڑے بڑے مفکروں اور تقویٰ شناسوں کے لئے مشکل ہے، میں ان کے علم اور ان کی ذہانت کا بھی ذکر نہیں کرتا، میں ان کی انسانی ہمدردی اور خدمتِ خلق کے جذبہ، اور ان کی نیک نفسی، خداترسی اور انسان دوستی کا بھی ذکر نہیں کرتا، پہلی چیز اور پہلی شرط جو ہے، وہ یہ کہ پیغمبر کی پہلی جگہ لینے والا اور اس کی تباہی اولیٰ کا فرض انجام دینے والا اس دین و شریعت کے معاملہ میں اتنا بخیر ہو کہ اس سے بڑھ کر بخیر، اس سے بڑھ کر ذکی احسن، اس سے بڑھ کر خود دار و حساس، اس کے ایک ایک نقطہ کی حفاظت کا جذبہ رکھنے والا کوئی دوسرا نہ ہو۔

دوسری صفات بعد کی ہیں اور اپنی اپنی جگہ پر ان سب کا مقام ہے، لیکن پہلی شرط جس پر دین کی بقا کا انحصار ہے وہ یہ کہ نبی کا جانشین، اس کا نائب، اس کی جگہ پر امت کی رہنمائی کا منصب سنبھالتے والا جو کچھ بھی ہو اپنی جگہ پر، لیکن دین کے معاملہ میں وہ حد درجہ بخیر ہو، وہ اپنے گھر والوں اور اپنی بہو بیٹیوں کی عزت و آبرو کے مقابلہ میں بھی اس دین کے ایک ایک نقطہ کے بارے میں زیادہ بخیر زیادہ باجمیعت اور ذکی احسن واقع ہوا ہو، سارے مذاہب و ادیان کی تاریخ بتاتی ہے کہ سب سے زیادہ یہ مذاہب اس وجہ سے تخریب کا شکار ہوئے اور انہوں نے بہت جلد اپنی شکل بدل دی اور ایک دوسرے راستہ پر بڑھ گئے کہ

ان مذاہب کو اپنے لانے والوں کے بعد (لاکھوں درود و سلام ہوں اُن پر) حضرت ابوبکر صدیق رضی اللہ عنہ جیسا جانشین، مُحافظ و امین اور وفادار و عبور جانشین نہیں ملا، حضرت ابوبکر رضی اللہ عنہ کس مرتبہ کے انسان تھے؟ اُن کی صفات، اُن کی سیرت و سوانح کی کتابوں میں پڑھے، وہ کن کمالات کے حامل تھے، حضور صلی اللہ علیہ وآلہ وسلم نے اُن کے بارہ میں کیا فرمایا، اُن کو کس درجہ کی فضیلت حاصل ہے، اُن پر اُمت کو کتنا اتفاق ہے، یہ سب حدیث اور سیرت کی کتابوں میں دیکھا جاسکتا ہے، لیکن ان کی سب سے بڑی اور غالب صفت جس کی پہلے مرحلہ میں سب سے بڑھ کر ضرورت تھی، وہ اُن کی دین کے بارے میں حد سے بڑھی ہوئی غیرت، ذکاوتِ جس، اس کے ایک ایک نقطہ کی حفاظت کا جذبہ اور مشائے رسول کی تکمیل کا غیر متزلزل عزم و فیصلہ تھا۔ اُن کا خدا کے ساتھ جو تعلق تھا، وہ اپنی جگہ پر، اُن کی راتوں کی گریہ زاری، اُن کی دعائیں اور خلقِ خدا پر اُن کی شفقت اور اُن کا عدل و تقویٰ، اُن کا زہد و اتقار، وہ صفات و خصوصیات ہیں، جو اپنی جگہ پر بڑی قدر و قیمت کی حامل ہیں، مگر حفاظتِ دین اور اُس کے بارہ میں شدید غیرت، یہ اُن کا وصف خاص اور اُن کی سیرت کی کلیدی صفت ہے، جس کے بارے میں کہا جاسکتا ہے کہ آج دین پر جو عمل ہو رہا ہے، فرائض اور شرعی احکام زندہ ہیں، دینِ تحریت اور اُمتِ کُلّی طور پر ضلالت سے جو محفوظ ہے، یہ حضرت ابوبکر رضی اللہ عنہ کی اسی حفاظتِ دین کے جذبہ کا نتیجہ اور ظہور ہے، خدا کے فضل سے آج بھی خدائے واحد کے ماننے والے موجود ہیں، بنیادی عقائد پر ایمان رکھنے والے اور فرائض کے

پابند ہیں، جن کے بغیر کسی مسلمان کا مسلمان رہنا مشکل ہے، یہ سب رہیں امت ہے حضرت ابوبکر صدیق رضی اللہ عنہ کی خلافتِ اولیٰ کا، اور میں کیا چیزوں میری کیا حیثیت ہے، حضرت ابوہریرہ رضی اللہ عنہ جن سے زیادہ حدیث کے راویوں میں کسی سے روایات منقول نہیں، اور جن کی عدالت و صداقت پر امت کا اتفاق ہے، وہ فرماتے ہیں :-

”وَاللّٰهُ الَّذِي لَا إِلَهَ إِلَّا هُوَ لَوْلَا أَنْ أَبَا بَكْرٍ اسْتَخْلَعَتْ مَا عْبَدَ اللَّهُ“^۱
لوگوں نے کہا دیکھیے آپ کیا کہہ رہے ہیں؟ انھوں نے پھر کہا ”وَاللّٰهُ الَّذِي لَا إِلَهَ إِلَّا هُوَ لَوْلَا أَنْ أَبَا بَكْرٍ اسْتَخْلَعَتْ مَا عْبَدَ اللَّهُ“ (خدا کی قسم جس کے سوا کوئی معبود نہیں اگر حضرت ابوبکرؓ سے خلافت پر منگن نہ ہوتے تو دنیا میں خدائے واحد کی عبادت و اطاعت کا سلسلہ جاری نہ رہتا۔)

بات کیا تھی؟ بات یہ تھی کہ حضرت ابوبکرؓ دین کے بارے میں ایسی غیرت رکھتے تھے، جو غیرتِ عزت و آبرو کے بارے میں ہوتی ہے، اور یہی ان کا سب سے بڑا وصف تھا، اور یہی ان کا اصل جوہر جس کی اس وقت سب سے زیادہ ضرورت تھی، ان کے اس وصف کو ان کا وہ جملہ بتاتا ہے جس کو تاریخ نے انہیں کے لفظوں میں نقل کیا ہے، اور وہ جملہ خود بول رہا ہے کہ وہ کس دل سے نکلا ہے، اور کس ایمان و یقین کے ساتھ نکلا ہے، وہ جملہ ہے ”أَكْبَحُ الدِّينِ وَ أَنَا حَيٌّ“ (میرے جیسے ہی دین میں کتر بیعت ہو سکتی ہے؟) میری آنکھوں کے سامنے اللہ کے دین میں ایک حرف کیا ایک نقطہ کی بھی کمی ہو سکتی ہے۔؟

۱۔ روایت ابوالأعرج۔ البدایة والنہایة ج ۶ ص ۳۰۳

یہ ہے وہ چیز جس کی مذاہب و ادیان کو سب سے پہلے ضرورت پڑتی ہے اور یہ حضرت ابو بکر رضی اللہ عنہ میں بدرجہ کمال موجود تھی۔

اب میں آپ کے سامنے اس دینی غیرت و حمیت اور ذمہ داری کے بڑھے ہوئے احساس کی دو مثالیں پیش کرتا ہوں۔

۱۔ وفات نبوی کے بعد ہی جزیرۃ العرب میں فتنہ ارتداد اٹھا، اب کچھ ایسی نئی تحقیقات سامنے آئی ہیں، جن سے ثابت ہوتا ہے کہ اس فتنہ ارتداد میں باہر کے یہودیوں اور عیسائیوں کا بھی ہاتھ تھا، ابھی تک یہ بات نایک کی روشنی میں نہیں آئی تھی، انھوں نے یہ کوشش کی کہ وہیں جزیرۃ العرب میں ایک ایسی انتشار پسند و انتشار انگیز تحریک پیدا ہو جس سے اسلام کے نتیجے میں پیدا ہونے والی ایمانی وحدت، اعتقادی وحدت، ذہنی وحدت، قلبی وحدت اور اخلاقی وحدت، ختم ہو جائے، یہ فتنہ شروع ہوا، جو لوگ اسلام کا کلمہ پڑھتے تھے اور نماز ادا کرتے تھے، زکوٰۃ کے بارہ میں ایک گروہ اس کی فرصت کا بالکل منکر ہو گیا اور اس نے نماز و زکوٰۃ میں تفریق کی، دوسرے فریق نے کہا کہ ہم زکوٰۃ بیت المال کے

لے اس وقت کی نازہ ترین کتابوں میں استاد محمد جمیل مصری کی کتاب "أشهر

أهل الكتاب في الفتن الداخلية والحروب الأهلية في القرن

الأول" سے یہ ثابت ہوتا ہے، کہ قبائل عرب کا ارتداد اور مسلمہ کذاب کا دعوائے بتوت

اتفاقی اور خود روپودے نہیں تھے، جو خود سے اُگ آئے ہوں، جیسے برسات کے موسم میں

اُگ آتے ہیں، اس فتنہ کو بھڑکانے میں یہودی، عیسائی اور مجوسی ذہن کام کر رہا تھا اور

وہ ان لوگوں کے پشت پناہ تھے، اور اُس کے شواہد ملتے ہیں۔

ادا نہیں کریں گے، بلکہ اپنے طور پر اس کی ادائیگی کا انتظام خود کر لیا کریں گے، حضرت عمر فاروق رضی اللہ عنہ جیسے اولوالعزم صحابی کو بھی نائل تھا، اور یہ نائل اُن کے احتیاط اور تقویٰ پر مبنی تھا، نہ کہ کسی کمزوری کی وجہ سے کہ جب یہ لوگ کلمہ پڑھتے ہیں، نماز ادا کرتے ہیں، اور اسلام کا انکار بھی نہیں کرتے تو اُن سے جنگ کیسے کی جائے؟ لیکن حضرت ابو بکر صدیق رضی اللہ عنہ نے کہا

”وَاللّٰهُ لَا قَاتِلَ لَنَا مِنْ فَرَّقَ بَيْنَ الصَّلَاةِ وَالزَّكَاةِ، فَإِنَّ الزَّكَاةَ حَقَّ الْمَالِ“ (بخدا میں اس سے جنگ کروں گا جو نماز اور زکوٰۃ کے بارے میں مختلف رویہ اختیار کرے گا کہ نماز پڑھے گا اور زکوٰۃ نہ دے گا، اس لئے کہ زکوٰۃ مال کا حق ہے) اور یہ بھی فرمایا کہ ”ایک رسی بھی اگر کوئی حضور صلی اللہ علیہ وآلہ وسلم کے زمانہ میں دیا کرتا تھا، اگر نہ دے گا تو میں اس سے بھی جنگ کروں گا“ حضرت ابو بکر صدیق رضی اللہ عنہ ایک طرف تھے، اور اچھے اچھے لوگوں کو نائل تھا، یہ خالص الہامی بات تھی، اللہ کو دین کو چونکہ باقی رکھنا تھا، لہذا انہوں نے کہا کہ ہمیں یہ نہیں ہو سکتا، اگر اس میں نساہل بڑا گیا، اور زکوٰۃ کے بارے میں ڈھیل دی گئی تو کل حج کی باری ہے، اس کے بعد روزہ کی باری ہے، پھر نماز کی باری ہے اور پھر عقیدہ کی باری ہے، اور یہ سلسلہ رکنا نہیں، انہوں نے دنیا کی تاریخ کا مطالعہ نہیں کیا تھا، لیکن یہ الہامی بات تھی جو خدا نے اُن کے دل میں ڈالی تھی، کیونکہ اس دین کو اللہ تعالیٰ کو قیامت تک باقی رکھنا تھا، کیسی کیسی قوموں کو اس میں داخل کرتا تھا، کن کن بلندیوں تک اس کو پہنچاتا تھا، لہذا اللہ تعالیٰ نے حضرت ابو بکر رضی اللہ عنہ کے دل میں یہ بات ڈالی کہ اگر اس وقت ذرا بھی

تساہلی برتی گئی اور ذرا بھی رعایت کی گئی تو دین باقی نہ رہے گا، اور وہ بالکل
 اویان سابقہ عیسائیت اور یہودیت کی طرح محض ہو کر رہ جائے گا، چنانچہ
 وہ اپنے موقف پر اڑ گئے اور انھوں نے جہاد کیا اور اس جہاد میں خود بھی جانے کا
 ارادہ کیا، لیکن سیدنا علی مرتضیٰ رضی اللہ عنہ نے جا کر کہا اب تمہاری کہ ہم آپ کو
 جانے نہیں دیں گے اور یہ حضرت علی رضی اللہ عنہ کے خلوص اور محبت کی کھلی ہوئی
 دلیل ہے، انھوں نے خیال کیا کہ اگر خدا نخواستہ کوئی واقعہ پیش آ گیا تو اسلام
 کے شیرازہ کو متجمیع کرنے والی کوئی طاقت نہیں، یہ خلوص کی اعلیٰ ترین مثال ہے،
 حضرت ابو بکر رضی اللہ عنہ نے حضرت علی رضی اللہ عنہ کی بات مان لی اور حضرت
 خالد بن ولیدؓ، بہت سے صحابہ اور حفاظ قرآن کو جنگ کے لئے روانہ کیا، اتنی بڑی
 تعداد میں حفاظ قرآن کو بھیجا کہ ڈرہو کہ اگر یہ حفاظ جنگ میں کام آگئے تو یہ قرآن
 کیسے باقی رہے گا؟ لیکن وہ اڑ گئے، خدا کی مدد ان کے ساتھ تھی، جس کا نتیجہ ہوا کہ
 فتنہ ارتداد ختم ہوا، دعویٰ اراں نبوت مائے گئے اور اب یہ واقعہ صرف تاریخ کی
 ایک امانت رہ گیا ہے، وہ بھی پڑھے لکھے لوگوں کے لئے، بہت سے لوگ شاید ایسے
 ہوں گے جو پہلی مرتبہ اس واقعہ کا ذکر سن لے رہے ہوں گے۔

ہم اس واقعہ کی اہمیت اور اس کی سنگینی کا اندازہ نہیں کر سکتے، وہ
 عرب جو اسلام سے قریب الجہد تھا، ابھی اللہ کے رسول نے وفات پائی تھی، اور
 دنیا سے آخرت کا سفر فرمایا تھا، ایک طرف رومن اپنا اثر تھا، جو تقریباً
 نصف متمدن دنیا پر قابض تھا، دوسری طرف ساسانی سلطنت تھی، پھر
 عیسائیت، یہودیت اور مجوسیت جیسے مذاہب تھے، اور یہاں ہندوستان میں

ہندو مذہب اور بودھ مذہب تھا، ان سب کی موجودگی میں اسلام اپنی اصل شکل میں کیسے باقی رہا، یہ حضرت ابو بکر رضی اللہ عنہ کا کارنامہ ہے، اور یہ کارنامہ خلافت نبوت کا منظر اول ہے، انھوں نے کہا خواہ کچھ ہو، میں دین کے ایک نقطہ سے دست بردار ہونے کے لئے بھی تیار نہیں ہوں، نتیجہ یہ ہوا کہ آج وہ دین اسی شکل میں باقی ہے، میں آپ کو بتانا ہوں کہ دوسرے مذاہب کا کیا حال ہوا، میں اس وقت صرف دنیا کے ایک وسیع ترین مذہب عیسائیت کا ذکر کروں گا۔

یہ عیسائیت جس کا دنیا میں ڈنکا بج رہا ہے اور جو دنیا کے تمدنِ نرین اور ترقی یافتہ خطوں میں حکومت کر چکی ہے، بحیثیت مذہب کے بھی اور بحیثیت اپنے علمبرداروں کے بھی، اس عیسائیت کا یہ حال ہے کہ نصف صدی کی مدت کے اندر بھی، یہ اپنی اصلی حالت پر قائم نہ رہ سکی، اب کتابیں نکل رہی ہیں، ابھی حال ہی

میں ERNEST DE BENSEN کی کتاب جس کا نام ہے ISLAM OR TRUE

CHRISTIANITY شائع ہوئی ہے، اس میں صاف صاف لکھا ہے :-

”موجودہ عیسائیت کسی طرح بھی حضرت مسیح علیہ السلام کی

پیش کی ہوئی عیسائیت نہیں ہے، یہ وہ عیسائیت نہیں جس کی دعوت

اور اشاعت حضرت عیسیٰ علیہ السلام نے کی تھی، یہ عیسائیت سینٹ پال

لہ دنیا کے بعض دوسرے وسیع اور قدیم مذاہب کے جلد محرت اور مسخ ہوجانے کی تفصیل

اور تذکرہ مصنف کی کتاب ”تاریخ دعوت و عزمیت“ کے حصہ اول کے مقدمہ میں دیکھا

جائے صفحہ ۲۶ تا ۲۷ سینٹ پال کا زمانہ ۶۱۰-۶۶۵ء ہے۔

کی بنائی ہوئی عیسائیت ہے!

آپ کو معلوم ہونا چاہئے کہ سینٹ پال اور حضرت مسیح علیہ السلام کے درمیان صرف ۶۰-۶۵ برس کا فصل ہے، ان چند برسوں میں عیسائیت کا یہ حال ہوا کہ اس نے رومی اثرات اور بودھ مذہب کے بہت سے نصوٹا قبول کر لئے، اور اگر آپ مذاہب کی انسائیکلو پیڈیا اور عیسائیت پر لکھی گئی دوسری کتابیں دیکھیں گے تو معلوم ہوگا کہ عیسائیت نے رومی دیوالا اور بودھ مذہب کی کتنی چیزیں مثلاً تمثال، اتحاد و مخلول کو اور کتنے ان عقائد و نظریات و آقدار کو جو ہندوستان کے مذاہب سے تعلق رکھتے تھے، قبول کیا، اور بالکل محضرت ہو کر رہ گئی اور برابر اسی راستہ پر چل رہی ہے۔

یہ قرآن کریم کا معجزہ ہے کہ اس نے عیسائیوں کے لئے ”الصَّالِّينَ“ کا لفظ استعمال کیا ہے، صالین کے معنی کیا ہیں؟ آپ کلکتہ جانا چاہتے ہوں اور دہلی جانے والی گاڑی پر بیٹھ جائیں، یہ ہے ضلال، آپ بجائے اس جلسہ گاہ میں آنے کے ریلوے اسٹیشن چلے جائیں، اس کو کہتے ہیں راستہ بدل دینا اور پھر اسی راستہ پر چلتے رہنا، اور اس کا نتیجہ یہ ہوتا ہے کہ آدمی جتنا زیادہ چلتا ہے منزل مقصود سے اتنا ہی دور ہوتا چلا جاتا ہے، عیسائیت نیز چلی اور اب تو ہوائی جہاز پر جا رہی ہے (ہوائی جہاز بھی اسی کے پیروؤں کی دین ہے) تو یہ عیسائیت صرف زمین کے رقبہ میں نہیں اپنے مذہبی اور دینی سفر میں بھی ہوائی جہاز کی رفتار سے چلی، یعنی چل کر منزل مقصود سے دور نہیں ہوئی بلکہ اڑ کر

دور ہوئی، آج کی موجودہ مسیحیت بالکل دوسری مسیحیت ہے، جس کو سینٹ پال کا تحفہ اور اس کی دین کہنا چاہئے، اور وہ اس کی یہ ہے (مجھے معاف کیا جائے اور خدا بھی مجھے معاف کرے) کہ عیسوی مذہب کو حضرت ابو بکر رضی اللہ عنہ جیسا پاسبان اور خلیفہ نہیں ملا، اب یہ اللہ کی حکمت تھی اور کوئی اس پر اعتراض نہیں کر سکتا، اللہ تعالیٰ قادرِ مطلق ہے، اس کی ذات غنی ہے، اس نے حضرت مسیح علیہ السلام پر دوسرے بہت سے انعامات فرمائے، حضرت مسیح حضرت مسیح ہیں، ہمارا ان پر ایمان ہے اور ان کی نبوت کا اقرار کئے بغیر ہم مسلمان نہیں ہو سکتے، لیکن یہ اللہ تعالیٰ کا معاملہ ہے، اس کو چونکہ عیسائیت کو قیامت تک باقی رکھنا مقصود نہ تھا، لِيُظْهِرَ عَلَى الدِّينِ كَلِمَةً، اس کے لئے کہا نہیں گیا، اَلْيَوْمَ اَمَلْتُ لَكُمْ دِيْنَكُمْ وَاَسَمَمْتُ عَلَيْكُمْ نِعْمَتِي وَرَضِيْتُ لَكُمْ الْاِسْلَامَ دِيْنًا، کی بشارت اس کو نہیں دی گئی، ایک یہودی عالم نے حضرت فاروق اعظم رضی اللہ عنہ سے کہا کہ ”اے امیر المؤمنین! ایک آیت قرآن مجید میں آپ آسانی سے پڑھ لیا کرتے ہیں، اگر کہیں وہ آیت ہم یہودیوں کے بارے میں نازل ہوتی تو ہم اس دن کو تہوار بنا لیتے، آپ نے فرمایا کون سی آیت؟ اس نے کہا اَلْيَوْمَ اَمَلْتُ لَكُمْ دِيْنَكُمْ“، انہ فرمایا کہ یہ آیت رکھے رکھائے تہواروں میں ہی نازل ہوئی تھی، یہ تو یومِ عرفہ میں نازل ہوئی تھی، اور وہ دن بھی جمعہ کا تھا، ہم لوگ اس طرح کے تہوار منانے کے عادی نہیں، ہمارے یہاں بطریقِ راجح نہیں۔

یہ حضرت ابو بکر صدیق رضی اللہ عنہ کا کارنامہ تھا کہ وہ دین کے ایک نقطہ کو بھی

لے روایت صحیحین، بخاری و مسلم۔

چھوڑنے کے لئے تیار نہیں تھے، میں آپ سے صاف کہتا ہوں کہ کرامات چاہے ایسی ہوں کہ آدمی ہو یا میں اڑے، اور زبان ایسی ہو کہ جو بات نکلے پوری ہو جائے، اور نظر ایسی کہ جس پر پڑے مسلمان ہو جائے اور ولی کا درجہ پائے، سب چیزیں اپنی جگہ مسلم اور قابلِ اعتراف ہیں، مگر جہاں تک دین کے باقی رہنے کا تعلق ہے تو سب سے اہم اور بنیادی چیز جو ہے وہ یہ کہ اس کے بالے میں غیرت اور اس کی حفاظت کا جذبہ سب پر غالب ہو، یہ حضرت ابو بکر صدیق رضی اللہ عنہ کی شان تھی، اور اس میں وہ ساری اُمت میں ممتاز ہیں، کسی دوسرے سلسلے میں کسی کا وصف ان سے نمایاں ہو، اس سے انکار نہیں کرتا، لیکن اس معاملہ میں ان کا کوئی ثبیل نہیں۔

آپ کا دوسرا نمونہ یہ ہے کہ جس وقت آپ مستدِ خلافت پر بیٹھے تو آپ کو یہ بات معلوم تھی کہ حضور صلی اللہ علیہ وآلہ وسلم کی آخری خواہشات اور تمناؤں میں یہ بات شامل تھی کہ حضرت اُسامہ رضی اللہ عنہ کو رومیوں سے جنگ کرنے کے لئے بھیجیں، ادھر فتنہ ارتداد پھیلا ہوا تھا، اور صرف دو تین مقامات ایسے بچے تھے، جہاں نماز ہو رہی تھی، پورا جزیرہ العرب خطرہ میں اور ارتداد کی زد پر تھا، اور اس بات کا اندیشہ تھا کہ اگر یہ ارتداد کچھ اور پھیلا تو پورا جزیرہ العرب اسلام کی دولت سے محروم ہو جائے گا، اور مسلمانوں کی جو کچھ بھی فوجی طاقت تھی، وہ حبش اُسامہ میں تھی، اور یہ وہ لشکر تھا جس کو حضور صلی اللہ علیہ وآلہ وسلم نے رومیوں سے مقابلہ کرنے کے لئے تیار کیا تھا، لیکن اس کو بھیجے کی نوبت نہیں آئی، اور آپ اس دنیا سے رحلت فرما گئے، حضرت ابو بکر صدیق

رضی اللہ عنہ نے اس نازک موقع پر فرمایا کہ میں یہ لشکر بھیجوں گا، کیا صحابہ نے سمجھا یا کہ اے خلیفہ رسول اللہ! یہ وقت اس لشکر کے بھیجیے گا نہیں کیونکہ جو کچھ بھی ہمارے پاس فوجی طاقت ہے وہ یہی لشکر ہے، اگر اس لشکر نے مدینہ سے باہر قدم رکھا تو یہ قبائل جو ہماری ناک میں ہیں ہم پر حملہ آور ہو جائیں گے لیکن حضرت ابو بکر رضی اللہ عنہ نے جواب دیا کہ خدا کی قسم میں اس لشکر کو روانہ کر کے رہوں گا، اس لئے کہ حضورؐ کی یہ تمنا اور وصیت تھی اور میں اس کو پورا کر کے رہوں گا، اس کے بعد ایسے الفاظ کہے جن کو میں آپ کے سامنے صاف طریقے سے بیان نہیں کر سکتا، یعنی یہاں تک کہہ دیا کہ ہمارے گھروں اور گھروالوں کی سلامتی اور حفاظت پر بھی اثر پڑے گا اور وہ خطرہ میں پڑ جائیں جب بھی میں اس وصیت پر عمل کر کے رہوں گا، اس لئے کہ وہ یہ سمجھتے تھے کہ اللہ کی ساری نصرت اور اس کی قدرتِ کاملہ کا ظہور اور نظامِ عالم کو بدل دینے کی اس کی عادت اور سکت ظاہر ہوتی ہے نبیؐ کے منشاء کی تکمیل کی صورت میں نہ کہ اس کو ملتوی رکھنے میں، یہ ان کا دین کا فہم تھا اور قرآن مجید کا مطالعہ چنانچہ یہ واقعہ تاریخ میں ہے کہ ادھر اس لشکر نے مدینہ طیبہ سے قدم نکالا اور ادھر سارے عرب قبائل پر مسلمانوں کی دھاک بٹھ گئی کہ اوہو اب بھی مسلمانوں کے یہ دم خم ہیں کہ ان حالات میں بھی رومیوں سے آنکھیں ملانے کے لئے تیار ہیں، اور لشکر جا رہا ہے، ہم لوگ کیا ہیں، ہم غیر منظم قبائل ہیں، ہمارے پاس وہ ہتھیار بھی نہیں، وہ عسکری تنظیم بھی ہم نہیں جانتے، جب وہ رومیوں سے لڑ سکتے ہیں تو ہم کیا چیز ہیں، ان پر دھاک بٹھ گئی اور بالکل الٹا اثر ہوا۔

یہ ہے اخلاص کا نتیجہ اور یہ ہے دین کے فہم اور حقیقی تباہت، نبوت کا

کارنامہ کہ سب ڈر رہے تھے، بڑے بڑے صحابہ ڈر رہے تھے، یا اللہ خیر کرے ابوبکرؓ مانتے نہیں، اُس اُسامہ کا لشکر باہر بھیج رہے ہیں، وہ باہر نکلتا تو لوگ سمجھیں گے کہ اب یہ لوگ بالکل لاوارث ہیں، کوئی ان کی مدد کرنے والا نہیں، اس سے بہتر موقعہ ہو نہیں سکتا اور وہ مدینہ پر چڑھائی کر دیں گے، لیکن اس کا بالکل الٹا اثر ہوا اور تمام مؤرخین نے بالاتفاق لکھا ہے کہ پورے عرب پر دھاک بیٹھ گئی اور سہم گئے۔

یہ بھی پہلی بات اور دیکھیے یہی ہے تقدیر الہی، اور ذَلِك تَقْدِيْرُ الْعَزِيْزِ الْعَلِيْمِ سے میں اسی کی طرف اشارہ کر رہا ہوں، آپ روز سورج کو مشرق سے نکلنے اور مغرب میں ڈوبتے دیکھتے ہیں، یہی تنہا اللہ کے قہار ہونے اور حکم و غالب ہونے کی دلیل نہیں بلکہ یہی ہے کہ آفتاب رسالت کے اللہ تعالیٰ نے جو منازل مقرر کئے اور جن منازل سے اس کو گزارا، اور جس طرح اس نے دین کو تکمیل تک پہنچایا، اور جس طرح اس کے جانشین ہمایکئے اور اپنے نبی کو جو خلفاء دیئے یہ بھی ذَلِك تَقْدِيْرُ الْعَزِيْزِ الْعَلِيْمِ کا منظر ہے۔

اب حضرت ابوبکر رضی اللہ عنہ کا کام پورا ہوا اور فتنہء ارتداد ایسا ختم ہوا کہ آج صرف تاریخ میں اس کا نشان باقی ہے، یہ صرف اللہ کی قدرت تھی اور حضرت ابوبکر رضی اللہ عنہ کی عزیمت جو اللہ ہی کی دی ہوئی تھی، اور اس کے نبی کی تربیت کی ہوئی تھی کہ وہ ارتداد کا فتنہ ختم ہو گیا، ورنہ پورے جزیرۃ العرب کا نام تاریخ میں اس حیثیت سے آتا کہ وہاں تھوڑے دن کے لئے اسلام ظاہر ہوا تھا، اور وہاں ایک ایسی ہستی پیدا ہوئی تھی، جو اپنے آپ کو نبی کہتی تھی، اور اس کے بعد کچھ دن

وہ دین چلا، اور اس کی صرف ایک تاریخ رہ جاتی۔

اب دوسرے نمبر پر ضرورت تھی کہ دین تو محفوظ رہ گیا لیکن حاملین دین بھی محفوظ رہیں اور جو داعیان اول ہیں اور اس کے نمونہ اکمل ہیں اور جو اس کے علمی سپکرا اور اس کا منظر کامل ہیں، ان کا مزاج بدلنے نہ پائے، بڑی شاندار تاریخ اور ماضی رکھنے والی، اعلیٰ مقاصد کی حامل، مستحکم سیرت و تربیت کی مالک قوموں اور جماعتوں کا حال یہ ہوا ہے کہ فتوحات حاصل کرنے اور تمدن اور با وسائل ذخائر رکھنے والے ممالک فتح کر لینے کے بعد برف کی طرح گھل اور روم کی طرح پگھل گئیں، اور انھوں نے سارے اصول و معیار سے دست برداری حاصل کر لی۔

اس وقت کہ روم اور شام اور ایران فتح ہو چکے ہیں، مصر و شام کی دولت اُنڈا اُنڈا کر آ رہی ہے، اور بارش کی طرح برس رہی ہے، جن کو آنکھوں نے کبھی دیکھا نہیں تھا، وہ چیزیں ان کے ہاتھوں میں آ رہی ہیں، عربوں کا حال یہ تھا کہ جب انھوں نے پہلی مرتبہ کافر دیکھا تو تمک سمجھ کر کھانے میں ڈالنے لگے، یہ عرب تھے اور تلوں کے چرانے والے، نیموں میں رہنے والے، اونٹ کا گوشت کھانے اور اس کا دودھ پینے والے، ان کو سا بقہ پڑا رومن امپائر سے، سا سانیوں کی سیکڑوں سال پرانی سلطنت سے، جہاں تمدن ارتقاء کے آخری درجہ تک پہنچ گیا تھا، اب خطرہ یہ تھا کہ اُمت تمدن کے اس سیلاب میں بہہ نہ جائے، اللہ تعالیٰ اس موقع پر ایسی ہستی کو سامنے لایا، جو اس وصف میں سب سے زیادہ ممتاز تھی، کہا نہیں یا نکل نہیں!

لے ملاحظہ ہو (EDWARD GIBBON) کی مشہور تاریخ (THE DECLINE AND

FALL OF ROMAN EMPIRE) (زوال و سقوط روم)

میرے سامنے عربوں کا، اُمتِ اسلامیہ کا، مزاج نہیں بدل سکتا، یہ تمدن کا انکار نہیں ہو سکتے، عیش و عشرت میں نہیں پڑ سکتے، انھوں نے عربوں کو بڑی ناکید سے سادگی، جفاکشی، شہسواری، زہد و قناعت اور اپنی قدیم نسلی سپاہیانہ و منقشفانہ خصوصیات کو قائم رکھنے کی ہدایت و تلقین کی ہے۔

خود ان کا یہ حال تھا کہ جب آپ جاہلیہ کی طرف سفر کر رہے تھے، تو اس شان کے ساتھ گئے کہ آپ ایک اونٹ پر بیٹھے ہوئے ہیں، جس پر ایک معمولی کپڑا پڑا ہوا ہے، اگر زمین پر بیٹنا ہو تو وہی ان کا بستر ہے، اور اگر اوڑھنے کی ضرورت پڑے تو وہی ان کی چادر، جسم پر ایک موٹے سوتلی کپڑے (کرباس) کا کرتہ تھا، جس پر جگہ جگہ سے نشان پڑ گئے تھے، اور جا بجا پھٹا ہوا تھا، بیت المقدس کے سفر میں جہاں آپ کو اس کی چابیاں یعنی اور مسلمانوں کی تولیت میں اس کو لینے کا عمل کرنا تھا، راستہ میں پانی پڑا تو کھل کھل کر کے اس کو پار کر لیا، حضرت ابو عبیدہ رضی اللہ عنہ سے رہانہ گیا، عرض کیا کہ اے امیر المؤمنین! آپ نے یہاں جو مظاہرہ فرمایا یہ مناسب نہیں تھا، یہ رومی جو بڑے ترقی یافتہ اور تمدن سے آراستہ ہیں کہیں گے کہ یہ مسلمانوں کے خلیفہ اعظم ہیں؟ ان کا حال یہ ہے کہ پانی میں اس طرح کھل کھلاتے چلے آئے ہیں، آپ کسی معزز سواری پر نشر لیت لائے ہوتے، حضرت عمر رضی اللہ عنہ کو یہ بات برداشت نہ ہو سکی اور انھوں نے فرمایا "أولو غیرک قالہایا آیا عبیدۃ انکم کستم اذل الناس فأعدکم اللہ بالاسلام فہما تطلبوا العز بغیرہ ینذکم اللہ"۔

لہ البغوی بروایت ابو عثمان نہدی، لہ ماخوذ از سیرت عمر بن الخطاب از ابن جوزی۔

مذہب کی تاریخ، وراثین انبیاء کی تاریخ میں ان الفاظ کی مثال نہیں ملتی، انہوں نے کہا کہ اے ابو عبیدہ! تم یہ کہہ لے ہو؟ اگر کوئی اور یہ کہتا تو ہمیں فسوس نہ ہوتا، دل پر یہ چوٹ نہ لگتی، تم جیسا آدمی یہ کہہ رہا ہے، امین الامت! خدا کی قسم تم (اہل عرب) سے بڑھ کر دنیا میں کوئی ذلیل و خفیرو قلیل نہ تھا، ہم کو اللہ نے اسلام کے ذریعہ عزت دی، اب تم جس راہ سے بھی عزت تلاش کرو گے اللہ تم کو ذلیل کرے گا، پھر حجب وہاں پہنچے تو کہنے لگے 'اے تم نے اتنی جلدی اپنا لباس تبدیل کر دیا؟ ایسے کپڑے پہنے ہوئے ہو؟ تو حضرت ابو عبیدہ اور حضرت عمر بن العاص نے کہا کہ اے امیر المؤمنین یہ ٹھنڈا ملک ہے، یہاں اس طرح کے کپڑوں کی ضرورت پڑتی ہے، اور دیکھئے ہمارے نیچے وہی کپڑے ہیں، انہوں نے کہا کہ اچھا خیر، اس کے بعد کسی پادری کو کرتہ دیا کہ پھٹ گیا ہے ذرا اس کو سوی دیں، پادری نے ایک دوسرا قیمتی کرتہ اس کے بدلہ دے دیا، آپ نے فرمایا کہ یہ کیا چیز ہے؟ پادری نے کہا کہ حضرت یہ بڑے اچھے کپڑے (کتان) کا بنا ہوا ہے، آپ نے فرمایا کہ نہیں، ہمارا وہی کرتہ لاؤ، چنانچہ وہ کرتہ لایا گیا اور آپ نے اس کو پہنا۔

یہ وہ زمانہ تھا کہ جب حاکم و محکوم کے درمیان وہ فرق ہوتا تھا جو انسان اور جانور سے بھی زیادہ ہوتا ہے، آپ ہندوستان کو دیکھے، یہاں جو طبقاتی نفاذ تھا، اور اونچی اور نیچی ذاتوں کے درمیان جو فرق تھا، وہ دیکھے، منوشاستر پڑھے تو آپ کو اس وقت کے حالات کا علم ہوگا۔

لہ البدایہ والنہایہ ج ۷ ص ۶۱

لیکن حضرت عمر رضی اللہ عنہ جو عدل الہی اور مساوات انسانی کے علمبردار تھے، اور ان کو اس صفت کو قائم بھی رکھنا تھا، اور اللہ کو ان کے ذریعہ اس وصف کو اس وقت تک پہنچانا بھی تھا، ان کی عدل گستری اور مساوات انسانی کا صرف ایک واقعہ میں آپ کو سنا تا ہوں۔

ایک مرتبہ مصر میں گھوڑوں کی ریس ہو رہی تھی، حضرت عمرو بن العاص رضی اللہ عنہ جو مصر کے فاتح اور اس کے گورنر ہیں، ان کے صاحبزادہ اس ریس میں شریک تھے، مقابلہ میں ایک قبطنی کا گھوڑا ان کے گھوڑے سے جب آگے بڑھنے لگا تو انھوں نے ایک کوڑا گھوڑے پر لگایا، وہ رک گیا، تو انھوں نے اس قبطنی پر بھی ایک کوڑا مارا اور کہا کہ میں ایک شریف زادہ ہوں اور تم مجھ سے آگے بڑھنے کی کوشش کرتے ہو؟ قبطنی نے اس واقعہ کی شکایت حضرت عمر رضی اللہ عنہ سے کی حضرت عمر فاروق رضی اللہ عنہ نے گورنر صاحب کو اور ان کے صاحبزادہ دونوں کو طلب کیا اور فرمایا کہ تم نے کب سے لوگوں کو غلام بنا لیا حالانکہ سب اپنی ماں کے پیٹ سے آزاد پیدا ہوئے تھے، پھر آپ نے اس قبطنی کو بلایا اور اس کے ہاتھ میں کوڑا دیا اور حکم دیا کہ اس شریف زادہ گورنر صاحب کے صاحبزادہ کے سر پر ایسا ہی پھیرو جیسا کہ انھوں نے تمہارے سر پر پھیرا تھا۔^۱

یہ تھی وہ چیز جس کی وجہ سے اسلام میں یہ نظام عدل اور مساوات انسانی اور انسانیت کا احترام اور اس کا شرف اور اس کی عزت باقی رہی۔ اب میں آپ کو بتانا ہوں کہ تیسرے نمبر پر کس چیز کی ضرورت تھی ؟

۱۔ ملاحظہ ہو کنف تاریخ و سیرت عمر بن الخطاب (عربی) الفاروق (اردو)

فتنہ ازنا د ختم ہو چکا تھا، دین میں تحریف کا دروازہ بند ہو چکا تھا، انسانی مساوات اور عدل کا نظام قائم ہو چکا تھا، اب ضرورت تھی کہ یہ اسلامی مملکت (EMPIRE) قائم رہے، یہ قائم رہے گی تو خیر کا دروازہ کھلا رہے گا، کیسی کیسی قومیں حلقہ بگوش اسلام ہوں گی، کیسی کیسی باکمال افراد پیدا ہوں گے، کیسی کیسی عالم ربانی پیدا ہوں گے، کیسی کیسی ائمہ و مجتہدین پیدا ہوں گے، امام ابوحنیفہ، امام مالک، امام شافعی، امام احمد بن حنبل جیسے کیسی کیسی محدث پیدا ہوں گے، امام بخاری اور امام مسلم جیسے کیسی کیسی قانون ساز پیدا ہوں گے، امام ابو یوسف اور امام محمد جیسے کیسی کیسی فاتح پیدا ہوں گے، عقیدت بن نافع اور طارق بن زیاد اور محمد بن قاسم جیسے

چنانچہ اس کے لئے اللہ تعالیٰ نے حضرت عثمان رضی اللہ عنہ کا انتخاب فرمایا، کیونکہ انھیں کے خاندان کے لوگ زیادہ تر ملکوں کے فاتح اور حاکم و منتظم تھے، اور یہ انسانی فطرت ہے کہ جب اہل کاران سلطنت کا خوبی رشتہ بھی ہوتا ہے، نسبی و وطنی رشتہ بھی ہوتا ہے تو وہ اس کو اپنی چیز سمجھتے ہیں، وہ یہ نہیں سمجھتے کہ ہم محض ملازم ہیں اور جو ابدہ ہیں، تو وہ اس وقت اس کے ساتھ خیر خواہی کرنے ہیں، اب یہاں پر حضرت عثمان رضی اللہ عنہ کی ضرورت تھی، چنانچہ وہ آئے اور تاریخ بتاتی ہے کہ کیسی فتوحات ان کے زمانہ میں ہوئیں، آپ کے زمانہ میں قبرص (CYPRUS) افریقہ کا ایک بڑا حصہ، آذربائیجان، اصفہر، ساہور، شیراز اصفہان، طبرستان، سجستان، اور نیشاپور فتح ہوئے۔

خلافتِ عظمیٰ پر فائز اور وسیع مملکت کے حاکم اور ذاتی طور پر فراخ معیشت اور صاحبِ املاک ہونے کے باوجود دیکھنے والے بیان کرتے ہیں کہ

لئے تاریخ اسلام از علامہ ذہبی۔ (م ۲۱۸ء)

ہم نے دیکھا کہ آپ جمعہ کا خطبہ دے رہے ہیں، اور آپ کے جسم پر ایک ٹوٹی چادر ہے جس کی قیمت چار درہم سے زیادہ نہیں۔

ایسا بارہا ہوا کہ باہر کے وفد آئے ان کو لہذا کھانے کھلائے اور خود گھر جا کر نہایت سادہ غریبانہ کھانا کھایا۔

حضرت عثمان رضی اللہ عنہ کا جب محاصرہ ہوا تو آپ نے اگرچہ خلافت سے دست برداری منظور نہیں کی کہ وہ نبی کی تباہت تھی اور تشاء رسول اور مصاحیح اسلامی کے مطابق اور اس طرح استقامت و عزیمت کی ایک شاندار نظیر چھوڑی لیکن اپنی سلامتی و حفاظت کے لئے مسلمانوں کے خون کا ایک قطرہ بہانے کی اجازت نہیں دی، شہادت سے ایک روز پہلے آپ کے مکان پر سات سو کے قریب ہماجر و انصار جمع ہو گئے، جن میں متعدد جلیل القدر صحابہ بھی تھے، حضرت عثمان رضی اللہ عنہ نے کہا کہ جس پر بھی میرا کوئی حق ہے اس کو قسم دینا ہوں کہ وہ اپنا ہاتھ روک لے اور اپنے گھر چلا جائے، اپنے غلاموں سے فرمایا، جو تلوار میان میں کر لے وہ آزاد ہے۔^۱
اسلام کی طرف سے اب بالکل اطمینان ہو چکا تھا، سیاسی، انتظامی اور عسکری طور پر اب کوئی خطرہ باقی نہ تھا، اب ضرورت تھی کہ مسلمان اتنے دنوں تک حکومت کر چکے تھے اور تمدن کا اثر بڑا لازمی تھا، اور سیاسی طرز فکر کا آنا بھی ضروری تھا کہ آدمی سیاسی اقدار (POLITICAL VALUES) کے ذریعہ سوچے اور فیصلہ کرے کہ اس وقت یہ کرنا مناسب ہے اور یہ کرنا نامناسب، سیاسی مصلحت کا تقاضا یہ ہے اور دین کا مطالبہ یہ ہے۔

اب ضرورت تھی کہ خلیفہ ذوالجلال سیدنا علی مرتضیٰ رضی اللہ عنہ کو لایا جائے جن کا اصل وصف اور اصل انبیاز یہ تھا کہ سیاسی اصولوں اور سیاسی منافع اور مفادات پر خالص دینی اصولوں کو ترجیح دی جائے، اور اس کی ذرا پرواہ نہ کی جائے کہ خلافت ہاتھ میں لے گی یا نکل جائے گی، نہیں یہ چیز یہاں کے لئے مناسب نہیں اس کو بدل دینا چاہیے، یہ کام یہاں نہیں ہونا چاہیے، یہاں تک کہ ان کی نظر اس پر بھی تھی کہ اپنے عمال سلطنت کا محاسبہ کرتے تھے، ایک صاحب ایک دعوت میں چلے گئے ان کے نام خط ہے کہ مجھے معلوم ہوا ہے کہ تم ایسی دعوت میں گئے ہو، جہاں غریبوں کو ہٹایا جاتا ہے اور امیروں کو بلایا جاتا ہے، تم نے وہاں کی دعوت میں شرکت کی اور انواع و اقسام کے کھانے کھائے، پھر ان کی آخری زندگی کا یہ حال تھا کہ بعض مرتبہ کوئی ہمان آیا اور اس کو خیال تھا کہ آج امیر المؤمنین کے یہاں آئے ہیں، آج تو خوانِ نعمت لگے گا، طرح طرح کے کھانے رکھے جائیں گے، لمبا چوڑا دسترخوان بچھے گا، لیکن حضرت علی رضی اللہ عنہ نے ایک قبلی منگوائی، اس پر ہر لگی ہوئی تھی، آپ نے ہر ٹوٹی اور اس کو کھولا تو اس میں سے ستون نکلا، اس نے کہا کہ اے امیر المؤمنین یہاں تو اس وقت بصرہ اور کوفہ میں لذیذ اور عمدہ کھانوں کی فراوانی ہے اور آپ تو کھاتے ہیں؟ حضرت علی رضی اللہ عنہ نے فرمایا کہ ہاں یہ میرا خرید ہوا ہے اور یہی میرا کھانا ہے، میں نے اس پر مہر لگا رکھی ہے تاکہ اس میں کوئی باہر کی چیز داخل ہونے نہ پائے۔

آپ ہی کا واقعہ ہے کہ ایک زرہ کے معاملہ میں آپ کا عدالت جانا ہوا آپ کی زرہ ایک یہودی کے ہاتھ لگ گئی تھی، جو کھو گئی تھی، اس کا مقدمہ قاضی کے پاس گیا اور حضرت علی مرتضیٰ رضی اللہ عنہ کو ایک فریق کی حیثیت سے عدالت جانا پڑا، آپ اپنے

صاحبزادہ حضرت حسنؑ اور ایک غلام کو لے کر عدالت گئے، قاضی صاحب نے ان کے لئے کھڑے ہوئے، اور نہ ان کو اس جگہ بٹھایا جہاں امیر المؤمنین کو بٹھانا چاہئے تھا، اور جب آپ نے گواہ پیش کئے تو قاضی صاحب نے ان کی گواہی قبول کرنے سے انکار کر دیا اور کہا کہ ان میں تو ایک آپ کے صاحبزادہ ہیں اور دوسرے آپ کے غلام، لہذا ان کی گواہی معتبر نہیں، آپ نے کچھ نہیں کہا، لیکن وہ یہودی اس واقعہ سے اتنا متاثر ہوا کہ وہ اسی وقت مسلمان ہو گیا اور کلمہ پڑھا کہ امیر المؤمنین اس طرح قانون پر چلتے ہیں اور اپنی طاقت اپنی شان اور حیثیت سے بالکل کام نہیں لیتے۔

آپ کے عہد خلافت کی یہ بھی ایک خصوصیت و افادیت تھی کہ آپ نے اس کا نمونہ پیش کیا کہ اندرونی فتنوں، ہم مذہبوں کی مخالفتوں اور انتشار کے دور میں کس طرح اصول پر قائم رہا جاتا ہے اور سیاست دین پر غالب نہیں ہونے پاتی، امام ابوحنیفہؒ نے خوب فرمایا ہے کہ اگر حضرت علیؑ کا دور نہ ہوتا تو ہمیں خیر القرون کی کوئی مثال اور نمونہ نہ ملتا کہ فتنوں اور خود مسلمانوں کی مخالفت کی حالت میں کیا کرنا چاہئے!

یہ تھا وہ جو ہر حق کی چوتھے نمبر پر ضرورت تھی، اب میں آپ سے کہتا ہوں کہ اسی طریقہ سے اللہ تعالیٰ نے اس سلسلہ کو جاری رکھا، اور یہی حضرت حسن رضی اللہ عنہ اور حضرت حسین رضی اللہ عنہ کا معاملہ ہے، میں صفائی سے آپ سے کہتا ہوں کہ حضرت حسینؑ کا معاملہ بھی آیات الہی اور اللہ تعالیٰ کی تشبیہوں میں سے ہے، حضور صلی اللہ علیہ وآلہ وسلم کے ساتھ خدا تعالیٰ کا جو مخصوص معاملہ رہا ہے، اور اللہ تعالیٰ نے آپ کو

لے مناقب الامام الاعظم ابی حنیفہ لصدرا لائمہ ج ۲ ص ۳۵۰

دنیائی جو بہتر سے بہتر نعمتیں عطا فرمائی ہیں، اُن میں سے آپ کے یہ ڈوپھول بھی ہیں، جن کو ”ریحانِ نبی رسول اللہ“ کا لقب ملا ہے۔

میں اپنے تاریخ کے مطالعہ کی روشنی میں صاف کہتا ہوں کہ حضرت حسن رضی اللہ عنہ کا اقدام بالکل صحیح تھا جو انھوں نے حضرت معاویہ رضی اللہ عنہ کے معاملہ میں کیا تھا، اور پھر خود آنحضرت صلی اللہ علیہ وآلہ وسلم نے حضرت حسن رضی اللہ عنہ کی طرف دیکھ کر فرمایا تھا: ”إِنَّ ابْنِي هَذَا سَيِّدٌ وَسَيِّدُكُمْ اللَّهُ بِهِ بَيْنِي وَبَيْنَ قَوْمِي مِنَ الْمُسْلِمِينَ“، میرا یہ بیٹا سردار ہے، امید ہے کہ اللہ تعالیٰ اس کے ذریعہ مسلمانوں کی ڈوپٹری جماعتوں میں صلح کرا دے گا، یہ بات حضرت حسن رضی اللہ عنہ کے لئے صرف ایک خیر نہیں تھی، بلکہ یہ آپ کے لئے ایک وصیت تھی، منشاء رسول تھا، اللہ کے رسول کا منشاء بھی اور پیارے نانا جان کا منشاء بھی، چنانچہ حضرت حسن رضی اللہ عنہ نے اس کو اپنی لئے حاصل حکم نبوی سمجھا اور اس کے مطابق جو اقدام کیا وہ بالکل صحیح تھا کہ معاملہ حضرت معاویہ کے ساتھ تھا، جو صحابی تھے، کانٹے جی تھے، قریبی رشتہ دار تھے، اور کوئی بات موجب خروج اور زلوار اٹھانے کی نہ تھی، اُن کے مخالفانہ فوجی اقدام کا نتیجہ خونریزی کے سوا کچھ نہ ہوتا، اُن کو جب بعض جو نیلے لوگوں نے طعنے دیا کہ یہ تنگ و عار کی بات ہے تو فرمایا العار خیر من النار اسی طریقہ سے جب معاملہ یزید کا آیا تو میرے نزدیک حضرت حسین رضی اللہ عنہ کا اقدام سوائی صدی صحیح تھا، اور حضرت حسین رضی اللہ عنہ کو یہی کرنا چاہئے تھا، ورنہ قیامت تک کے لئے قرن اول کا کوئی نمونہ ہمارے سامنے نہ ہوتا کہ جب کے لئے

غلط اقتدار قائم ہو جائے، اور جب معاشرہ کی سیرت و کردار کے تبدیل ہو جانے کا خطرہ پیدا ہو جائے، جب حکومت بجائے امر بالمعروف و نہی عن المنکر کے، اور بجائے تقویٰ اور طہارت پیدا کرنے، اور بجائے خدا ترسی اور عبادت کا ذوق بنانے کے سیر و تشکار اور تعینت و لذت اندوزی کا ذوق پیدا، اور دولت و اقتدار کا غلط استعمال ہوتے لگے تو ہمارے سامنے کوئی نمونہ اس کا بھی ہونا چاہیے تھا کہ کوئی اللہ کا بندہ اٹھے اور اس کو چیلنج کرے اور اس کے مقابلہ میں آجائے، اگر یہ نہ ہوتا تو آپ اسلام کی بعد کی تاریخ میں دیکھتے کہ وہ ساری کی ساری اس شعر کی تعمیل ہوتی کہ حج چلو تم ادھر کو ہوا ہو جدھر کی

اے بڑی سیرت و کردار کے بارے میں سب سے معتبر شہادت ان کے بیٹے معاویہ بن زید کی ہو سکتی ہے، اس کا شاہد ان کا وہ خطبہ ہے جو انھوں نے اپنی جانشینی سے دست بردار ہونے کے موقع پر دیا۔ مؤرخ لکھتا ہے :-

”انھوں نے اپنے والد اور ان کی خلافت کا تذکرہ کرتے ہوئے ان کے ناروا سلوک و عمل، خود اپنے اوپر زیادتی، اور امت محمدیہ (صلی اللہ علیہ وسلم) کی خلافتِ عظمیٰ کے بارے میں نااہلی، ظلم و زیادتی، جرأت علی اللہ کے اقدامات، اور رسول اللہ صلی اللہ علیہ وسلم کی اولاد کی حرمت کی پامالی کا تذکرہ کیا پھر ان کی آنکھوں میں آنسو پھر آئے اور بہت دیر تک روتے رہے۔“ (تاریخ الخلفاء الجزء الثاني، تالیف: الشیخ حمین بن محمد بن الحسن الدیاربکری ص ۳۳ طبع ۱۳۰۲ھ)

واقعہ کریمہ کے علاوہ واقعہ حترہ جو خاص مدینہ منورہ سے تعلق رکھتا ہے اور جس میں اس بلد رسول اور دارالہجرہ کی سخت بے حرمتی اور وہاں کے مسکن کریم کی سخت بے عزتی ہوئی، کچھ کم قابلِ مذمت اقدام نہیں ہے۔ (ملاحظہ ہو کتب تاریخ)

جو غلط اقتدار آجاتا، جو غلط حکومت قائم ہو جاتی، ہم بس اُس کے تابع بن جاتے کہ یہی تقدیر الہی ہے، ہمارے پاس صدر اول کا کوئی نمونہ نہیں ہے، ہمارے پاس کوئی قابلِ اقتدار مثال نہیں ہے کہ ہم کچھ کر سکیں، پھر اس میں یہ اندیشہ ہے کہ اس سے اسلامی وحدت پر اثر پڑے گا، مسلمانوں کی اجتماعیت خطرہ میں پڑ جائے گی، سب خاموش تماشائی بنے رہیں گے۔

اس کے لئے حضرت حسین رضی اللہ عنہ کا نمونہ قائم کیا گیا، کہ نہیں کچھ لوگ ایسے ہونے چاہئیں کہ وہ اس کا مقابلہ کرنے کے لئے میدان میں آئیں اور کسی چیز کی پروا نہ کریں، چنانچہ بعد کے مجاہدین کی اگر آپ تاریخ پڑھیں اور اُن کی نفسیات کا مطالعہ بھی کریں، اور اُن کے مکالمے بھی اگر دیکھیں اور اُن کی باتیں بھی سنیں تو آپ کو معلوم ہوگا کہ مختلف عہدوں اور ملکوں میں جو اصلاحی تحریکات وجود میں آئیں اور جو انقلابی کوششیں پروان چڑھیں، ان سب میں حضرت حسین رضی اللہ عنہ کا یہ نمونہ کام کر رہا تھا، امیر عبدالنقاد جزائری ہوں یا عبدالکبیر ریفی، شیخ ستوسی ہوں یا شیخ تامل داغستانی یا سید احمد شہید اور شاہ اسماعیل شہید، سب کے حوصلے کو بڑھانے والی، اُن کے اندر جذبہ پیدا کرنے والی چیز حضرت حسین رضی اللہ عنہ کا یہ نمونہ ہے کہ یہ کوئی طفلانہ حرکت نہیں، کوئی اشتعال انگیز، کوئی انتشار پیدا کرنے والی حرکت نہیں، بلکہ حُسنِ سنّت ہے۔

یہ سلسلہ ہمارے اس دور تک قائم ہے، تحریک خلافت جس کا لکھنؤ ایک بڑا مرکز تھا، اس کے جو سب سے بڑے قائد تھے، یعنی رئیس الاحرار مولانا محمد علی جوہر ان کے اندر بھی حضرت حسین کی تقلید کا یہ جذبہ کام کر رہا تھا، وہ کہتے ہیں ۵

پیغام ملا تھا جو حسین ابن علی کو
خوش ہوں کہ وہ پیغام وفا میرے لئے ہے

پھر آپ دیکھیں کہ حضرت حسین رضی اللہ عنہ کے پوتے حضرت زین العابدین کے
صاحبزادہ زید بن علی بن حسین جب ہشام بن عبد الملک کے (جو زید سے یقیناً کچھ بہتری
ہوگا) مقابلہ میں کھڑے ہوئے تو امام ابوحنیفہؒ نے دس ہزار درہم جو اس زمانہ کے محاط
سے اور امام ابوحنیفہؒ کے اعتبار سے (جو ایک مجتہد اور فقیہ تھے، کوئی سرمایہ دار نہیں
تھے) بہت بڑا عطیہ ہے، ان کو بھیجی اور کہا آپ اس سے کام لیجئے، اور پھر اس کے بعد
جب حضرت محمد ذوالنفس الزکیہؒ (محمد ذوالنفس الزکیہ کون ہیں؟ محمد ذوالنفس الزکیہ
بن عبد اللہ المحض بن جن الثقی بن حسن المجتبیٰ بن سیدنا علی المرتضیٰؑ) جب منصور کے
مقابلہ میں کھڑے ہوئے (منصور کون؟ ہارون رشید کا دادا اور بغداد میں خلافت
عباسیہ کا بانی) تو نایاب کی شہادت یہ ہے کہ امام ابوحنیفہؒ اور امام مالکؒ نے ان کا
ساتھ دیا، اور رقم بھی بھیجی، اور جن ابن فحطیہ کو جو منصور کا جنرل تھا، امام ابوحنیفہؒ
نے روک دیا کہ تمہارے لئے جائز نہیں کہ تم محمد ذوالنفس الزکیہؒ اور ان کے بھائی
ابراہیم سے جنگ کرو، یہ دو بھائی تھے، محمد بن عبد اللہ جو مدینہ میں کھڑے ہوئے اور
حدیث موجود ہے کہ میری اولاد میں ذوالنفس الزکیہؒ ہوگا، جو مدینہ میں احجازیت
میں شہید ہوگا، یہ سب کئی آپ پر صادق آئی، دوسرے بھائی ابراہیم تھے جو بغداد
میں کھڑے ہوئے تھے لیکن تاریحوں کے اختلاف کی وجہ سے ذرا سا فرق ہو گیا، چنانچہ
دونوں مل کر مقابلہ نہیں کر سکے، امام ابوحنیفہؒ اور امام مالک رحمۃ اللہ علیہ نے دونوں
کا ساتھ دیا، اور رقم بھی بھیجی۔

اب اگر کوئی حضرت حسینؑ، زید بن علیؑ اور محمد ذوالنفس الزکیۃ کے اس اقدام پر اعتراض کرتا ہے اور کہتا ہے کہ یہ جمعیتِ اسلامی اور اقتدارِ اسلامی کے خلاف ایک غیر مستحسن اقدام، اور ایک ناواقفیت اندیشانہ عمل تھا، تو وہ گویا یہ کہتا ہے کہ وہ امام ابوحنیفہؒ اور امام مالکؒ سے زیادہ فقیہ اور مجتہد ہے، اور زیادہ خدا ترس اور اسلام دوست، اور آپ یہ بھی یاد رکھیں کہ امام ابوحنیفہؒ اور امام مالکؒ نہ صرف فقیہ اور مجتہد تھے، بلکہ ایسے فقیہ اور مجتہد تھے کہ میں شریعت اور فقہ اور مذاہب کے تقابلی مطالعہ کے ایک طالب علم ہونے کی حیثیت سے کہتا ہوں کہ ملتوں میں ان دونوں کی مثال نہیں ملتی، انھوں نے نہیں سوچا کہ اسلامی اقتدارِ اعلیٰ کے خلاف یہ لوگ قدم اٹھا رہے ہیں؟ ان کے پاس کیا فوجی طاقت ہے؟ اس کا نتیجہ سوائے انتشار کے کچھ نہیں، دونوں نے بالکل ختم ٹھونک کر ان لوگوں کی تائید کی۔

یہ اہل سنت کا امتیاز ہے کہ ہم صحابہ کرام کی عظمت کرتے ہیں، ان کی فضیلت کے قائل ہیں، اور اہل بیت سے محبت رکھتے ہیں، اور اپنے اس سرمایہ پر فخر کرتے ہیں، اور یہ بال جس کی یادگار ہے، میں خود اس کے متعلق یہ گواہی دیتا ہوں کہ یہی اُن کا مسلک تھا، یہی حضرت شاہ ولی اللہؒ اور اُن کے بعد اُن کے خاندان کا مسلک تھا، یہی مجدد الف ثانیؒ کا مسلک تھا، میں نے صاف پڑھا ہے کہ جب ان کے والد (حضرت شیخ عبدالصمد سرہندیؒ) کا انتقال ہونے لگا، بالکل سکرات کا وقت تھا، حضرت مجدد صاحب نے کہا کہ ابا جان آپ بہت کہا کرتے تھے کہ اہل بیت کی محبت کا حُسنِ خاتمہ میں بہت دخل ہوتا ہے، تو فرمایا کہ میں دیکھ رہا ہوں، اور پھر اس جگہ یہ شعر لکھا ہے

لے امام اہل سنت حضرت مولانا عبدالشکور صاحب فاروقیؒ مراد ہیں۔

الہی بختی بنی فاطمہ کہ بر قول ایمان کئی خاتمہ
یہ ہمارا شعار ہے، ہم کسی قیمت پر بھی اس کو چھوڑنے کے لئے تیار نہیں، ہم تعلقاً
راشدین کو احوی الناس بالخلافة اسی ترتیب کے ساتھ اور ان کی اولیت بھی
اسی ترتیب کے ساتھ پہلے خلیفۃ الرسول حضرت ابو بکر صدیق رضی اللہ عنہ، دوسرے
نمبر پر حضرت عمر فاروق رضی اللہ عنہ، تیسرے نمبر پر حضرت عثمان غنی رضی اللہ عنہ، چوتھے
نمبر پر حضرت علی رضی اللہ عنہ ہیں، ہم اس ترتیب کے بھی قائل ہیں، ان کی افضلیت
کے بھی قائل ہیں، اور ان کی خلافت کی حقانیت کے بھی قائل، اس کے ساتھ ہم اہل بیت
سے بھی محبت رکھتے ہیں اور ہم حضرات حسین کے اقدام کو بالکل صحیح سمجھتے ہیں۔

ہمارے تمام قابل اعتماد اور لائق استناد مجتہدین اور ائمہ سنی متفق ہیں زید
کے فعل کی شاعت اور زید کے فسق پر امام احمد بن حنبل کے متعلق صاف آتا ہے کہ
ان کے صاحبزادہ نے کہا کہ ابا جان کچھ لوگ کہتے ہیں کہ آپ زید کو پسند کرتے ہیں؟ انھوں نے
کہا کہ بیشا جو شخص اللہ تعالیٰ پر اور یوم آخرت پر یقین رکھتا ہو کیا وہ زید کو پسند کر سکتا ہے؟
صاحبزادہ نے عرض کیا کہ پھر آپ لعنت کیوں نہیں بھیجتے زید پر؟ امام احمد بن حنبل
نے فرمایا کہ تم نے اپنے باپ کو کب کسی پر لعنت بھیجتے ہوئے سنا ہے؟

یہی امام ابن تیمیہ کا مسلک ہے، جب ان کا مکالمہ تازی قائم بولوائی سے
ہوا تو زید کے بارہ میں بڑے سخت الفاظ استعمال کئے، اور اس نے اپنی براءت کا
اظہار کیا، اور اس کے فعل کی شاعت بیان کی۔

یہی مسلک تھا حضرت مجدد الف ثانی، شاہ مجدد الحق محدث دہلوی اور

لہ زبدۃ المقامات ص ۱۲۳، فتاویٰ ابن تیمیہ ج ۲ ص ۴۳۳، ص ۴۳۴ ایضاً ص ۴ ملاحظہ

ہمارے تمام پیشواؤں کا یہی مسلک تھا، امام اہل سنت مولانا عبدالشکور رحمۃ اللہ علیہ کا، میں اُن کو جانتا ہوں کہ اُن کو اہل بیت سے کتنا تعلق تھا، اور حضرات حسینؑ سے کتنا تعلق تھا یہاں تک کہ اُن کے متقبین تک سے ان کا جو معاملہ تھا، وہ ہم سب جانتے ہیں، اس خصوصیت سے ہم کو کبھی دست بردار نہیں ہونا چاہئے، اور اس کے بارے میں کوئی سودا نہیں کرنا چاہئے، نہ عظمت صحابہؓ کے بارے میں، نہ خلفاء راشدین کی ترتیب کے بارے میں، اور نہ حضرات صحیحینؓ کے فعل کی صحت کے بارے میں، اور نہ اُن کے اقدام کے صحیح اور مبارک ہونے کے بارے میں۔

خوارج ایک طرف چلے گئے، روافض ایک طرف چلے گئے، بے توفیق تھے وہ، خدا کی نصرت اس کی رہنمائی اور اس کی ہدایت سے محروم تھے وہ، خوارج نے حضرت علیؑ کی تکفیر کی، اور روافض نے خلفاء ثلاثہ کی تکفیر کی اور اُن کے ائمہ جو یہ بات کہتے ہیں کہ حضورؐ کی آنکھ بند ہونے کے بعد صرف تین آدمی دین پر قائم رہے اور بقیہ تمام لوگوں نے ارتداد کا راستہ اختیار کیا، معاذ اللہ اس سے بڑھ کر رسولؐ کی ناکامی کا اعلان اور آپؐ کی رسالت اور آپؐ کی کیمیا اثر صحبت کی تاثیر کا انکار اور کیا ہوگا، یہ تو عیسائیوں اور یہودیوں نے بھی نہیں کیا، چنانچہ ابن تیمیہ رحمۃ اللہ علیہ نے بڑی عمدہ بات لکھی ہے، اور اس سے بہتر بات نہیں ہو سکتی اور میں اسی پر اپنی تقریر ختم کروں گا۔

وہ لکھتے ہیں کہ یہودیوں سے پوچھا گیا کہ تمھاری اُمت میں، اُمت یہودیہ میں سب سے افضل اور سب سے اعلیٰ لوگ کون تھے، انھوں نے جواب دیا کہ حضرت موسیٰ علیہ السلام کے ساتھی، عیسائیوں سے پوچھا کہ تم اپنی اُمت میں

سب سے افضل اور سب سے بہتر کسے سمجھتے ہو، اور امت عیسوی میں تموزہ کامل کون لوگ تھے، انھوں نے جواب دیا کہ حضرت عیسیٰ علیہ السلام کے حواری و روافض سے پوچھا گیا کہ امت اسلامیہ میں سب سے بدتر اور خراب لوگ کون ہیں؟ انھوں نے جواب دیا کہ محمد رسول اللہ کے صحابی، بالکل اُلٹی بات۔

اے بھائی جن کا یہ سب فیض ہے، اور یہ جو آج روشنی نظر آ رہی ہے۔


بقول شاعر

بہا راب جو دنیا میں آئی ہوئی ہے

یہ سب پودا بیجوں کی لگائی ہوئی ہے

اس کا فیض اگر اس کے قریب ترین لوگوں میں نہ پہنچے تو پھر کیسا دعویٰ اور میں نے تو کہا کہ اگر میں کسی مغربی ملک میں تقریر کر رہا ہوں اور تقریر زور شور سے جاری ہو اور لوگ متاثر ہو رہے ہوں کہ ایک دم سے ایک عیسائی گھر اٹھوٹا ہے اور مجھ کو مخاطب کر کے کہتا ہے کہ مولانا صاحب ایہ جو آپ ہم کو دین کی دعوت دے رہے ہیں تو آپ ہم سے کیا امید رکھتے ہیں، آپ کے نبی کے تیار کئے ہوئے لوگ آپ کے نبی کی آنکھ بند ہوتے ہی پھر گئے، تو پھر آپ ہم سے کیا امید رکھتے ہیں اور ہم پر کیوں محنت کرتے ہیں، ہم اگر آج کلمہ بھی پڑھ لینے ہیں ہلمان بھی پوجاتے ہیں، تو ہمارا کیا اعتبار، ہمارے پاس کوئی جواب نہیں، تو جب بقول بعض اشاعری علماء کے تین ہی ارتداد سے بچے اور اسلام پر قائم رہے، ۲۳ سال کی محنت تاشاد اور مؤثر تربیت جو خاک کے ذروں کو کیمیا بنا دے، اور سونا کیا چیز ہے، اس کو آسمان تک پہنچا دے، اس ۲۳ سالہ مشقت اور تبلیغ کے بعد نتیجہ صرف یہ آدھی ہیں،

تو آپ ہم کو کس امید اور کس بھروسہ پر دین کی دعوت دے رہے ہیں؟
 آپ اس چیز کو ہمیشہ قائم رکھیں، صحابہ کرام کی عظمت و عقیدت،
 ان کی افضلیت کا عقیدہ، ان کی خلافت کو برحق ماننا، اور حضرت حسینؑ کو
 حسن رضی اللہ عنہ اور یزیدنا حسین رضی اللہ عنہ دونوں کے اقدام کو بالکل صحیح سمجھنا
 اور ان کے لئے دعائے خیر کرنا، اور ان سے محبت کرنا یہ ہمارا آپ کا شعار ہے،
 اور اس پر ہم کو فخر ہے، اور ہم اللہ سے دعا کرتے ہیں کہ ہم اس پر زندہ رہیں،
 اور اسی پر دنیا سے جائیں۔



خلفائے اربعہ

(رضوان اللہ علیہم)

بے نظیر و حدتِ مزاج و وحدتِ منہاج

راقم سطور کے نزدیک خلافتِ راشدہ اور اس کے ارکانِ اربعہ کی تعبیر صحیح
ہمیں کہ وہ چند مختلف المزاج و مختلف الأعراض، تباہن الأساسیہ اشخاص
کے اتفاقی مجموعہ کا نام ہے، اور یہ چاروں حضرات چار مختلف سیاستوں اور
رُجحانات کی نمائندگی کرتے ہیں، بحمت و اتفاق نے اُن کو ایک زنجیر (خلافت
و قیادتِ اسلامی) میں جوڑ دیا اُن میں سوائے ایمان و اخلاص اور صداقت اور
حقانیت کے کوئی مشترک عنصر نہیں، جو لوگ زیادہ تاریخی بصیرت اور وقتِ نظر
کا اظہار کرنا چاہتے ہیں، وہ خلافتِ راشدہ کو دو حصوں اور خلفائے راشدین کو
دو گروپوں پر تقسیم کرتے ہیں، خلافتِ راشدہ کے پہلے حصے یا دور کو اسلام کی ترقی
و پیش قدمی اور دوسرے دور کو اسلام کے تنزیل اور وقوف سے تعبیر کرتے ہیں،
پہلے دور کا امام صدیق اکبر اور قاروقِ اعظم (رضی اللہ عنہما) کو مانتے ہیں، اور
دوسرے دور کا امام عثمان غنی اور علی مرتضیٰ (رضی اللہ عنہما) کو کہتے ہیں میرے
نزدیک یقیناً حیات سے خالی نہیں، میرے نزدیک یہ چاروں حضرات فرداً فرداً
خلافتِ نبوی کا منظرِ اتم اور مصداقِ کامل تھے، ذاتی فضائل و مناقب اور
ان کی بنا پر تقاوتِ درجات کو الگ کر کے خلافتِ راشدہ کا مزاج اور اس کی
روح اُن میں سے ہر ایک میں بدرجہ اتم پائی جاتی تھی۔

خلافتِ راشدہ کیا ہے؟ خلافتِ راشدہ اسلامی مملکت کی وسعت کا نام ہے، نہ کثرتِ فتوحات کا، نہ کامیابیوں کے تسلسل کا، اگر معیار یہی ہو تو پھر ولید بن عبدالملک اور ہارون الرشید کو سب سے بڑا خلیفہ راشد ماننا پڑے گا، خلافتِ راشدہ نام ہے نبی کے مزاج اور طرزِ زندگی میں نیابتِ کاملہ کا، نبوت کا انبیازی مزاج کیا ہے؟ ایمان بالغیب کی قوت، اطاعتِ الہی کا جذبہ صادق و کامل، غیب پر شہود، احکام پر مصاح و قواعد کو قربان کرنا، دنیا پر آخرت اور غنا پر فقر و زہد کو ترجیح دینا، اسبابِ دنیا سے کم سے کم متمتع ہونا اور دوسروں کو زیادہ سے زیادہ متمتع کرنے کی کوشش کرنا، یہ وہ اجمال ہے جس کی تفصیل پوری سیرتِ محمدی ہے اور جس کے مظاہریدر و خندق کے موکے، تنوک کا سفر، حدیبیہ کی صلح، مکہ کی فتح اور ۲۳ برس کی وہ زاہدانہ زندگی ہے جس کا اول شعب ابی طالب کی اسیری اور جس کا آخر زندگی کی وہ آخری شب ہے جس میں گھر میں چراغ بھی نہ تھا، اور زرہ نبویؐ تیس صاع جو کے عوض میں ایک یہودی کے یہاں رہن تھی۔

اس معیار سے ان خلفائے راشدین (رضی اللہ عنہم وارضاهم) کی زندگی اور دورِ خلافت، خلافتِ راشدہ کا مکمل نمونہ تھا، جس میں نبی کے مزاج اور طرزِ زندگی کی پوری نمائندگی تھی، واقعہ ارتداد میں حضرت ابوبکر صدیقؓ کی بے نظیر صلابت و استقامت اور اس فتنہ عالم آشوب میں مٹھی پھر جماعتِ صحابہ کے ساتھ پورے ملک عرب سے جنگ کرنے کا عزم اور فیصلہ، پھر عین اس نازک وقت میں جب کہ ایک ایک سپاہی — حبش کا قائم مقام تھا، اور اسلام کا مرکزِ نقل (مدینہ طیبہ)

دشمنوں کے رخصت میں تھا، حبشہ اُسامہؓ کو شام کی جانب روانہ کر دینے اور فتناءِ نبوی کے تکمیل پر (حالات و تغیرات کا لحاظ کئے بغیر) اصرار، پھر مسلمانوں کی موت و حیات کی اسی فیصلہ کن گھڑی میں دنیا کی دو عظیم ترین شہنشاہیتوں (رومۃ الکبریٰ اور فارسِ اعظم) میں جنگ کا سلسلہ چھیڑ دینا، ایمان و اطاعت کا وہ واقعہ ہے، جس کی نظیر صرف انبیاء اور اُن کے خلفائے اولوالعزم کی تاریخ میں مل سکتی ہے۔

اسی کے ساتھ زمانہء خلافت و فتوحات میں ایسی زاہدانہ زندگی گزارنا جس میں بیت المال کے روزیہ سے منہ کا ذائقہ تبدیل کرنے اور بچوں کا منہ میٹھا کرنے کی بھی گنجائش نہ تھی، اور پھر انتقال کے وقت اس پوری رقم کو جو زمانہء خلافت میں (مسلمانوں کے فیصلے سے) بیت المال سے اپنی گزراوقات کے لئے لی تھی، ذاتی زمین فروخت کر کے بیت المال کو واپس کر دینے اور اس پورے سامان کو جس کا خلافت کے دور میں اضافہ ہوا تھا، بیت المال میں منتقل کر دینے کی وصیت زہدِ ابتداء کے ایسے واقعات ہیں جن کی نظیر شاید انبیاء علیہم السلام کی زندگی کے علاوہ کہیں اور نہ مل سکے، اور جو اسی اصل کا ”ظُل“ ہے، جس کی خلافتِ اولیٰ کا مشرف اُن کو حاصل تھا۔

اسی طرح حضرت عمر فاروقؓ کا روم و شام کی جنگوں اور یرموک قادیسیہ کے معرکوں میں افواج کی تعداد و اسلحہ کے بجائے اللہ کی فتح و نصرت اور اسلامی افواج کے اعمال و اخلاق اور تعلق باللہ پر اعتماد، یرموک کے معرکہ کے موقع پر (جس سے سخت معرکہ تاریخ اسلام میں کم پیش آیا ہوگا) اسلام کے منظر و تصور قائل اور

اسلامی افواج کے محبوب و معتمد سپہ سالار خالد بن الولیدؓ کو اسلامی افواج کی قیادتِ عیلا سے معزول کر دینا، اور ابو عبیدہؓ جیسے نرم خو و نرم مزاج کو قائد مقرر کرنا، عظیم ترین عمالی حکومت کا بے لاگ احتساب، جلیلہ بن الایہم جیسے سردار قوم اور بادشاہ پر ایک عزیز فراری کے مقابلہ و معاملہ میں قصاص جاری کرنا، ایسی ایمان و اطاعت کی مثالیں ہیں، جو نبوت کا مزاج اور خلافتِ راشدہ کا نکتہ امتیاز ہے۔

پھر اُن کا زہد و احتیاط جس نے عام الرمادہ (قحط عام) میں اُن کو ہر ایسی غذا سے باز رکھا جو عام مسلمانوں اور اُن کی وسیع مملکت کی عام آبادی کو میسر نہیں تھی، یہاں تک کہ لوگوں کو یہ اندیشہ ہو کہ اگر اس قحط نے طول کھینچا تو وہ کچ نہیں سکیں گے، اور اُن کی زاہدانہ زندگی اور تقشف جس نے ضربِ مثل کی حیثیت اختیار کر لی ہے، اسی زاہدانہ زندگی کا پرتو ہے جس کی اصل و ظل رسول اللہ صلی اللہ علیہ وآلہ وسلم اور آپ کے خلیفہ اول کی نیابت اُن کے حصہ میں آئی تھی۔

اسی طرح وہ ثبات و استقامت اور وہ عزم و یقین جس کا اظہار حضرت عثمانؓ نے بلوایمیں کی شورش اور نزکِ خلافت کے مقابلہ کے موقع پر کیا، اور بالآخر منطو مانہ شہادت پائی، پھر اسبابِ غنا کی فراوانی و موجودگی میں اپنی ذاتی زندگی میں اس زہد و ایثار کا اظہار جو اُن کے تین نامور پیشروؤں کی میراث تھی، حکومت کے ہمانوں اور عام مسلمانوں کو امیرانہ اور پُر تکلف کھانا کھلانا اور خود گھر میں جا کر زیتون کے تیل سے روٹی کھانا وہ صحیح خلافت ہے جس کی خلعت رسول اللہؐ نے اُن کو پہنائی اور جس کے اتارنے سے انھوں نے صاف انکار کر دیا۔

خلافتِ نبوت کا یہی مزاج اور زندگی کا یہی انداز اسی سلسلۃ الذہب کا

آخری کڑی ابن عم رسولؐ کی زندگی میں پورے طور پر نمایاں و روشن ہے اس
 طوائے خالص اور اس جوہر اصلی پر جمل اور صفتیں کی جنگوں کا جو عارضی غبار پڑ گیا
 ہے، اس کو اگر آپ ہٹادیں، تو اس کو ہر آبدار کی چمک تک نگاہوں کو خیرہ کرے اور
 خلافتِ نبوت کے وہ تمام خصائص نظر آجائیں جو اس کے تین پیشروں اور زندگی
 کے رفیقوں میں مشترک ہیں، حکم اور اصول پر مصلحت و ریاست کو قربان کرنا، خلافت
 کے بقا و استحکام کے لئے ان تمام طریقوں اور تدبیروں کے اختیار کرنے سے انکار کر دینا
 جو اہل حکومت اختیار کرتے ہیں، لیکن خلافتِ نبوت کے امین کے لئے ان کی گنجائش نہیں،
 عمالِ حکومت اور اراکینِ مملکت میں سے ایسے اصحاب کو ان کے عہد و سگ بسکدوش
 کر دینے میں تامل نہ کرنا جو اس کی نظر میں ورع و تقویٰ کے اس بلند معیار پر نہیں،
 جس پر رسولؐ اور اس کے خلفاء چھوڑ کر گئے ہیں، اور جو اس نظامِ خلافت کے
 تباہانِ نشان ہے، اصول و عقیدہ کی خاطر اور خلافت کو ”منہاجِ نبوت“ پر باقی
 رکھنے کے لئے ان تمام ناخوشگوار فرائض کو انجام دینا جو اس کے لئے سوبہانِ روح تھے،
 لیکن عقیدہ اور مومن کے یقین کا تقاضا اور وقت کا مطالبہ تھا، خلافت کی پوری مدت
 کو ایک مسلسل حجابہ، ایک مسلسل کشمکش، ایک مسلسل سفر میں گزارنا، لیکن نہ ٹھکانا، نہ پوس
 ہونا، نہ بددل ہونا، نہ شکایت کرنا، نہ راحت کی طلب، نہ محنت کا فکرو، نہ دستوں
 کا گلہ، نہ دشمنوں کی بدگوئی، مدح و ذم سے بے پروا، جان سے بے پروا، انجام سے
 بے پروا، نہ ماضی کا غم، نہ مستقبل کا اندیشہ، فرض کا ایک احساسِ مسلسل اور سعی کا
 ایک سلسلہ غیر منقطع، دریا کا سا صبر، سورج اور چاند کی سی پابندی، ہواؤں
 اور بادلوں کی سی فرض شناسی، معلوم ہوتا ہے جس طرح ذوالفقار ان کے ہاتھ میں

سرگرم و بے زبان ہے، اسی طرح وہ کسی اور سستی کے دستِ قدرت میں سرگرم عمل اور شکوہ و شکایت سے نا آشنا ہیں۔

ایمان و اطاعت کا وہ مقام ہے جو صدیقین کو حاصل ہوتا ہے لیکن اس کا پہچانا اور اُن نراکتوں اور مشکلات سے واقف ہونا بڑے صاحبِ نظر اور صاحبِ ذوق کا کام ہے، اس لئے اُن کی زندگی — اور اُن کی عظیم شخصیت کا پہچانا ایک بڑا امتحان بن گیا ہے، اور وہ اہل سنت کا ایک امتیاز ہے، اس ایمان بالغیب اور اس جذبہ اطاعت کا نظور جس ماحول اور جس ناخوشگوار واقعات کی شکل میں ہوا، وہ اس ماحول اور ان واقعات سے بہت مختلف تھے، جن میں اُن کے پیشرو خلفاء کے ایمان بالغیب اور جذبہ اطاعت کا اظہار ہوا تھا، اس لئے بہت سے مؤرخین اور اہل قلم اور مدعیانِ فکر و نظر بھی اس کی حقیقت سمجھنے سے قاصر رہے، وہ جس کو داخلی فتنے اور مسلمانوں کی خانہ جنگی کہتے ہیں، ہم ان میں حضرت علیؑ کو نہ صرف معذور بلکہ ماجور پاتے ہیں، ہم اگرچہ یہ اعتقاد رکھتے ہیں کہ فریقِ مقابل (اہلِ شام) ایک اجتہادی غلطی کا مرتکب تھا، اس لئے اس کی تفسیل و تفسیق ہرگز درست نہیں لیکن ہم یہ بھی عقیدہ رکھتے ہیں کہ حضرت علیؑ نے اپنی خلافت میں جو کچھ کیا وہ ایمان و اطاعت کے جذبہ اور ادائے فرض کی روح کے ساتھ کیا اس لئے یہ عمل اُن کے لئے تقرب و رفیع درجات کا باعث تھا۔

پھر اُن کی زاہدانہ زندگی خلافتِ نبوت کا پرتوِ کامل اور خلافتِ صدیقی و خلافتِ فاروقی کا نور تھی، یہ فقر و زہد، تفشُّف و قناعت کی ایسی زندگی تھی کہ اس زمانہ کے بڑے بڑے زہاد اس میں ان کی ہمسری نہیں کر سکتے تھے، اور بالآخر

اُن کے منتخب عمال حکومت اور اُن کے قریب ترین عزیز بلکہ حقیقی بھائی عقیل بن ابی طالب بھی اُن کا ساتھ دے سکے۔

درحقیقت آنحضرت صلی اللہ علیہ وآلہ وسلم نے صحابہ کرامؓ میں جو ایمان بالغیب اور ایمان بالآخرۃ پیدا کیسا، اس نے اُن کے ذہن و دل بہتر و اخلاق زندگی اور کردار اور معیشت و سیاست کو ایک نئے سانچے میں ڈھال دیا تھا، عسروئیس کامیابی و کامائی فقر و فاقہ، اور امارت و حکومت میں اسی کا بے تکلف اظہار ہوتا تھا، اس ایمان کے سلسلہ معجزات کا سب سے طاقتور اور سب سے نمایاں و ممتاز کردیاں خلفائے راشدین ہیں، وہ اسی معنی میں خلفائے راشدین ہیں کہ نبوت کا میرزا ج اور نبی کی میراث اُن کی طرف منتقل ہوئی اور انھوں نے اس میرزا و میراث میں نبی کی کامل نیابت کی تاقیم یہ سمجھے کہ یہ بھی کسی بادشاہ وقت یا حاکم شہر کی نیابت کا مثلہ ہے، اور سوال ان فوائد سے کسی شخص اور اس کے خاندان اور متعلقین کے متمتع و منتفع ہونے کا ہے جو اس کی سند پر بیٹھے گا، اور ساری شکست اسی بات کی نفی محال تاکہ سوال نبی کے فرائض انجام دینے اور اس کی سب سے بڑی تعقیف اور ایثار و قربانی کی زندگی گزارنے، خلق خدا کو زیادہ سے زیادہ پیے اور خطوط دنیا اور سامان معیشت میں سے کم لینے، زیادہ سے زیادہ محنت کرنے اور کم سے کم راحت فراغت حاصل کرنے کا سوال تھا، اور اس میں کیا شبہ ہے کہ خلفائے راشدین نے یہ بعد نگرے اس حق کو ادا کر کے دکھایا، نبوت خلافت الہی ہے اور خلافت راشدہ خلافت نبوی ہے، اخلاق و صفات الہی میں بڑا درجہ صمدیت کا ہے، اور خدا کی شان **يُطِيعُ وَلَا يُطَعُ** کی ہے انسان اس مقام تک تو کیا پہنچ سکتا ہے اس کی معراج یہی ہے کہ وہ دوسروں کو زیادہ سے زیادہ فیض پہنچائے اور اُن سے کم سے کم فیض اٹھائے، جہاں تک **يُطِيعُ** (دوسروں کو کھلانے کا) تعلق ہے اس کا ہاتھ کشادہ

اس کی ہمت بلند اور جہاں تک "يُطْعَمُ" (دوسروں کا کھانے) کا تعلق ہے اس کا ہاتھ کشیدہ اور اس کی نظر بلند ہے۔

عیدل ہمت ساقیست فطرت عری کہ حاتم و گران گدائے خوشنیت است

راقم کے نزدیک اسلام کی زندگی میں پیش آنے والے تمام ادوار و مراحل کی نمائندگی خلافت راشدہ کے اس مختصر سے دور میں (جو ۴۰ سال سے متجاوز نہیں) کر دی گئی ہے اور ہر آنے والے ناگزیر دور کے لئے اس میں رہنمائی کا سامان ہے آثارِ کار اقبال و زرقی اور فتنہ آشوبی کے دور میں استنفا اور ایمان یقین کا مظاہرہ کرنا چاہئے اس کی رہنمائی ہم کو ابو بکر صدیق کی حیات طیبہ اور خلافت راشدہ سے حاصل ہوتی ہے، عروج و نشاۃ اور امن و نظام کے زمانہ میں سن استنفا اور ایمان یقین کا مظاہرہ کرنا چاہئے، اس کی رہنمائی ہم کو فاروق اعظم کے دور خلافت سے ملتی ہے، مخالفتوں، شوشوں، فتنوں اور بے نظمی اور انتشار کے وقت کس نسبتاً استنفا، کس پامردی اور دلیری اور کس ایمان یقین کی ضرورت ہے، اس کا نمونہ ہم کو حضرت عثمان اور حضرت علیؓ کی زندگی میں ملتے ہے اگر اسلامی تاریخ کے ذخیرہ میں صرف خلافت راشدہ کے دو باب (جو دراصل ایک ہی باب کی دو ہیں) اور حضرت خلافت صدیقی اور خلافت فاروقی کا نمونہ ہو تو یہ رہنمائی ناممکن ہوتی، اور دور انتشار اور دور فتنہ کے لئے مسلمانوں کے پاس تقلید و اتباع کے لئے کوئی امام اور پیشوا نہ ہوتا جس سے امت کے لئے قیامت تک باقی رہنے اور تمام انسانی ادوار اور تاریخ کے نشیب و فراز سے گزرنا مقدر تھا، اس کے لئے دونوں طرح کے نمونوں کی ضرورت تھی، اور خلافت راشدہ نے اپنے پورے اجزاء کے ساتھ ان نمونوں کو فراہم اور اس رہنمائی کو مکمل کر دیا رضی اللہ تعالیٰ عن ابی بکر و عمر و عثمان و علی و ارضاهم و اکرمہم و جزاہم عن الاسلام و عن ہذا الامة خیر الجزاء۔

مولانا سید ابوالحسن علی حسینی ندوی کی اہم شاہکار تصنیف:

الْمُنْتَضَى كَرَّمَ اللَّهُ وَجْهَهُ

یعنی امیر المؤمنین سیدنا علی بن ابی طالب کرم اللہ وجہہ کی مفصل سوانح حیا، خانہ دانی خصوصاً، وہی کمالات، خلفاء کی ترتیب زمانی میں حکمت الہی و مصلحت اسلامی اسلام کے مفاد میں خلفاء ثلاثہ کے ساتھ حضرت علیؑ کا لیے نظیر اخلاص و تعاون، خلافت منقوی کا عہدہ اور اس کی عظیم مشکلات کے لیے نظیر زاہدانہ سیرت و مصلحانہ و مرتبانہ کردار فرزند ان والا مرتبت (حضرت حسنؑ و حضرت حسینؑ) کی عطر بیز سیرت و اخلاق اور ان کے اپنے اپنے وقت میں صحیح فیصلے اور اقدامات، آل رسول (سادات کرام) کے اعلیٰ اخلاق و شمائل، اہمت کی اصلاح و تربیت کی دائمی فکر، اسلام کی تبلیغ و اشاعت، جہاد فی سبیل اللہ اور ممالک اسلامیہ کی حفاظت و دفاع میں ہر عہد میں ان کا قائدانہ و اولوالعزمانہ کردار۔ مستند کتب تاریخ، ناقابل انکار واقعات و حقائق اور تجزیاتی و تقابلی مطالعہ کی روشنی میں

تیسرا ایڈیشن اہم، قیمتی اضافوں و ترمیمات کے بعد۔

مباری کتابت، اعلیٰ آفسٹ طباعت، صفحات ۲۸۰۔
نوٹ: قیمت ہماری قہرست کتب میں دیکھئے یا براہ راست دفتر سے معلوم کرنے کی زحمت کیجئے۔ صرف قیمت کتاب پیشگی بھیجنے پر کتابت خصوصی رعایت کے ساتھ حیرت و شگفتگی جانیگی۔

مجلس تحقیقات و نشریات اسلام ^{۱۱۹} لکھنؤ
(ندوة العلماء)